
हें आसा एक ल्हानशें लेख संग्रहाचें पुस्तक. तें 
वाचप्यांच्या मुखार दवरताना खूब आनंद जाता. ह्या पुस्तकांत 
जे विषय आसात तांतल्या कांय विषयांची म्हायती वाचप्यांक 
आसतली जाल्यार कांय विषयांची म्हायती वाचप्यांक नासतली. 
तरीय लेगीत ज्या विषयांची म्हायती आसा तांची चड म्हायती 
करून घेवप आनी ज्या विषयांची म्हायती ना तांची पुराय 
म्हायती करून घेवप मनीसपणाचें मुखेल लक्षण. मनीस प्राणी 
हेर प्राण्यांपरस वेगाळो heme? तर मनीस हो ज्ञानाचो 
भोक्तो. ज्ञान म्हणटा तें ताजो एक विशेष गुण. संस्कृतांतलो 
एक कावि म्हण्टा - 
आहारनिद्राभयमैथुनं च 
सामान्यमेतत्पशुभिर्नराणाम्‌ । 
ज्ञानं हि तेषामधिकं नराणां 
ज्ञानेन हीनाः पशुभिः समानाः ॥ 
आहार, “ele, भय आनी मेथुन ह्यो गजाली मनीस 
आनी पशु हांच्यांत सारख्योच आसात. पुण ह्या दोघापिकी 
मनशांत ज्ञान म्हणटा तें चड आसा. म्हणून ज्ञान नाशिल्लो 
मनीस आनी पशु हांतूंत व्हडलोसो फरक ना. 
हाजेवेल्यान स्पष्ट दिसता, ज्ञान हो मनशाचो विशेष 
गुणधर्म. म्हणून मनीस चडांत चड ज्ञान मेळोवपाचे येत्न 
करता, आनी तशेतरेचे IT करपाचे तो केन्नाच सोडिना. 
म्हण्टकीत त्या त्या विषयाच्या गिनयानाची अधिक म्हायती 


रे 


करून घेवपाचे नदरेन ह्या पुस्तकाचें Ferd लक्षांत येतले. 

खंयच्याय लेखांत त्या त्या विषयाचे पुराय गिन्यान 
आसताच अशें म्हणूं नज. लेखाच्या लांबी-रुंदी परमाण विषयाचे 
पुरायपण अवलंबून आसता. म्हुण ह्या लेखांनी तो तो विषय 
पुराय गुंथप जाला अशें हांव म्हणिना. बुद्धीच्या कुबतीपरमाण 
लेखाची लांबी-रुंदी ठरता. म्हणून सगळोच विषय त्या त्या 
लेखांनी आयला अशें म्हणप बराबर जावचें ना. 

हांतूत एकठांय केल्या एकंदर लेखांची सुरवात 
'अर्धनारीनटेश्वर स्तोत्र ह्या लेखासावन जाल्ली जाल्यार ह्या 
लेखांचो शेवट "चवथ" ह्या लेखान जाल्लो. पुण भीतर [ 'दाबळीत 
थोडोसो बदल केला. चवथीचो लेख पयलो दवरला 
अर्धनारीनटेश्वराचो लेख निमाणो. सुरवातीक “गणे 
जावची म्हुण हें अशें केलां. 

हें पुस्तक छापून उजवाडाक हाडचें Ey “।मचे 
मानादिक. आनंद आमोणकर हांणी जी थोडी भोव मदत 
केल्या त्याबद्दल हांव तांचो उपकारी आसां. 

कोंकणी वाचपी मोगी आनी हेर लोक हें पुस्तक घेवन 
आमकां आभारांत दवरतले अशी आस्त आसा. 

_ ह्या पुस्तकाक आधार आनी पालव दितल्यां 7 देव बरे 

करूं. 

अनुक्रमणिका 


चवथ . 
उदक 

हिंदी आनी कोंकणी 

संसाराक बुद्धान दिलो भाऊपणाचो संदेश 
समाज आणि धर्म 

दसरो 

संस्कृतः साहित्यांत बायलांचें स्थान 
मर्यादा पुरूषोत्तम राम 

मम्मटालो काव्यप्रकाश 

आयचें संस्कृत वाङ्मय 

संस्कृत साहित्यांत वर्षा वर्णन 
मंत्रोचारणाचें म्हत्व 
अर्धनारीनटेश्वर 


प २२ 6817 व जल्यामुधवमाहाल 
॥॥॥॥ 

बहुतेक सगळ्या भारतभर भाद्रपद शुद्ध चवथीचो दीस मोट्या 
उमेदीन मनैतात. गणेशपूजेच्या नदरेन हो दीस खूब म्हत्वाचो. ह्या 
दिसाक जावपी गणपतीच्या पूजेची तयारी खूप दिसां पयलेसावन 
चलत आसता. साधारण म्हयनो दोन म्हयने आसताना लोकांक ह्या 
दिसाचे वेध लागपाक सुरू जाता. चवथ लागी पावली, लागी पावली 
FEU सगळेजण उमेदीन उलयत आसतात, आनी म्हण्टसर हो दीस 
उदेता. घरांनी, देवळांनी, सार्वजनिक जाग्यांनी मोट्या दबाज्यान 
गणेशाची मातयेची मूर्त स्थापन करतात. ह्या दिसा खूब धूमधडाको 
चलता. सगळेकडेन एका तरेचें आनंदाचे वातावरण आसता. घरांनी 
हो उत्सव देड, पांच, सात, णव बी दीस चलता तर सार्वजनिक 
जाग्यांनी सर्वसाधारणपणान हो उत्सव अनंतचतुर्दशीमेरेन चालू आसता. 
उत्सव सोंपतकीच गणपतीची मूर्त उदकांत पावैतात. अशा वेळार 
नामगजर बी खूब जाता. एकतरेचें पवित्र, मंगलमय वातावरण 
सगळेकडेन भरून वता. मूर्त उदकांत सोडताना खूब जाणांक सामकें 
वायट दिसता. तांकां खूब दुक्ख जाता. पुण ताजेच बराबर हो उत्सव 
खूप दीसमेरेन लोकांक आनंदात दवरता आनी लोकसुद्दा ह्या उत्सवाचो 
आनंद बेगीन विसरनात इतलें खरें. 


ह्या चवथीक आमी ज्या देवाची पूजा करतात तो देव 
हिंदुधर्मशास्त्रापरमाणें विघ्नां, संकष्टां, दुक्ख ना करपी प्रभु भगवान 
*गणेस' आसा. हाका गणपती अशेंय म्हणटात. गणेशालें स्मरण बी 
केलें ना जाल्यार आमचें बरें जावर्चे ना, आमचें मंगल जावचें ना अशें 
शास्त्र सांगता आनी तें लोकांकूय मान्य आसा. आमकां जरी खंयच्याय 
देवाची पूजा करपाची जाली जाल्यार सगळ्यांत पयलीं श्रीगणेशाचें 
स्मरण वा पूजन करचेंच पडटा. त्याबगर आमचें कर्माग फुडेंच वचना. 
आवय-बापूय आपल्या भुरग्यांक शिकौंक सुरू करचें पयलीं गणपतीक 
पांयां पडूंक लायतात. कारण गणपती ही विद्येची देवता. ताका बुद्धिदाताय 
म्हणटात. वेवसाय करपी लोक लेगीत आपल्या वेवसाया सुरवातीक 
गणेशाक नमस्कार करतात, आनी आपल्या हिशोबाच्या पटयांर 
“श्रीगणेशाय नमः ' म्हुण सुर्वेक बरयतात. इतलो ह्या देवाक अग्रपूजेचो 
मान आसा. 


गणेश शब्द दोन शब्दांपासून तयार झाला - “गण + ईश”. 
हांतल्या गण शब्दाचे जायते अर्थ आसात. गण म्हळ्यार "गणदेवता”. 
आठ वसु, अकरा रूद्र आनी बारा आदित्य हांका 'गणदेवता' अशें नांव 
शास्त्रान दिल्लें आसा. हांचो जो मालक तो गणेश. गण शब्द म्हादेवाल्या 
सेवकांक उद्देशून आयिल्लो आसा. अर्थात्‌ तांचो जो स्वामी तो 'गणेश*. 
ह्या शब्दाचो तिसरो एक अर्थ आसा तो असो - गण नांवाचो एक 
बलाढ्य राखेर आसलो. ताजेर ह्या देवतेन अधिकार मेळयल्यान 
ताका 'गणेश' म्हळां. व्यावहारिक नदरेन गण म्हळ्यार 'वर्ग, समूह, 
समुदाय” असो अर्थ आसा. ताजो ईश तो गणेश. ह्या हष्टीन गणेश हो 
लोकसमुदायाचो ईश म्हळ्यार मालक आसा. अशे हे तरेतरेचे अर्थ 
गणेश शब्दाचे जातात. अशेच गणपती शब्दाचे बी अर्थ जातात. 


ह्या गणेस देवतेच्या संबंधान शास्त्रांत सांगिल्नयो जायत्यो कथा 
वाचूंक मेळटात. मत्स्यपुराणांत एक उपाख्यान आसा. पार्वतीन आपल्या 
आंगाचो मळ काडून एक बावलें तयार केलें. ताजें माथें हतयाभशेन 
आसले. तिणें ताका गंगे उदकान न्हाणयलो. asi तें बावलें जिवंत 
जालें. ताका पार्वतीमायेन आनी गंगामायेन आपलो पुत मानलो. होच 
फुडें गणेस नांवान प्रसिद्ध जालो. 


लिंगपुराणानुसार देवांनी शंकराक विनंती केली. तुमी अशी एक 
शक्त निर्माण करात जाका लागून सगळी तरेचीं विघ्नां ना जातली. 
त्या वेळार स्वता शंकरान गणेशाच्या रूपान जल्म घेतलो. ह्या भुरग्याचें 
तोंड हतयाचें आसलें आनी ताज्या हातांत त्रिशूळ आसलो. 


शिवपुराणांत एक वेगळीच गजाल आसा. पार्वतीन आपल्या 
शरीराच्या मळासावन एक मनीस तयार केलो आनी ताका सांगले, 
“हांव न्हावपाक भीतर वतां. तूं हांगा दारांत राव आनी भीतर कोणाकूच 
सोडूं नाका'. इतल्यांत शंकर आयलो. शंकराक त्या मनशान भितर 
वचूंक दिलें ना. म्हुण शंकरान ताजें मस्तक कापून Sead. पुण 
मागीर ताका हतयाचें मस्तक हाडून लायले . इतल्यान तो सचेत जालो. 
होच गणेश म्हुण फुडें प्रसिद्धिक आयलो. 


गणेश पुराणांत चवथीचें जें म्हात्म्य सांगलां तें अशें आसा. 
पार्वतीन म्हळ्यार गौरीन बारा वर्सामेरेन भगवान गणेशाची कडक 
तपश्चर्या केली . आनी प्रसन्न जातकीच वर मागून घेतलो, 'तुंवें म्हगेर 
पुत्र रूपान जल्म घेवपाक जाय'. त्या परमाणे भाद्रपद शुद्ध चवथ, 
सोमार, स्वाति नक्षत्र आनी पांच ग्रह एकठांय आशिल्ल्या दिसाक सिंह 

लग्नाचेर पार्वती भगवान गणेशाची षोडशोपचार पूजा करीत आसताना 
भगवान गणेश यकायकी तिज्या मुखार पुत्ररूपान प्रगट जालो. पार्वतीक 
दिल्लया वरापरमाणें भगवान गणेशान ह्या दिसाक जल्म घेतलो म्हुण 
ह्या तिथीक "वरदा तिथि” अशें म्हण्टात. 


मुद्लल पुराणांत सांगिल्लयापरमाण मोट्या पराक्रमी लोभासुर 
नांवाच्या राक्षसाक लागून त्राशिल्लद्या देवांनी प्रभू विनायकाली प्रार्थना 
केली. त्या परमाणें ताजो नाश करपाक गणेशान ह्या तिथीक अवतार 
घेतलो . 


गणेश ही खूब प्रसिद्ध अशी देवता. ही देवता सगळ्या संकटांचें 
निवारण करता अशी तिजी ख्याति आसा. इतलेंच न्हय तर आमची 
प्रत्येक इत्सा पुरी करपाची तांक ह्या देवतेंत आसा अशें आमी मानतात. 
भारतांतलो सनातन धर्म मानपी खंयचोय मनीस गणपतीचें पूजन केले 
बगर रावना. बहुतेक सगळ्या घरांनी व्यक्तिरूपान आनी तशेंच सामूहिक 
रूपान चवथीक गणेशाचे पूजन जाता. ह्या शिवाय देवळांनी लेगीत 
गणपतीचें पूजन जायत आसता. VETS वेळार तें मुख्य रूपान आसूं 
येता अथवा गौणरूपान. मुख्यरूपान ज॑य आसता थंय गणपतीच प्रमुख 
देवता आसता आनी गौणरूपान जंय आसता थंय शंकर वा विष्णु बी 
देवता प्रमुख आसता. अशे रीतीन गणेशपूजन, गणेशोत्सव सगळ्या 
भारतभर कमी-अधिक प्रमाणात जायत आसा. 


ह्या चवथीच्या ' गणेशोत्सवाक' म्हत्व आयले टिळकाच्या काळांत. 
ताजे पयलीं गणपतीपूजन, गणेशोत्सव बी सगळे लोक मनयताले . पुण 
ताका व्यक्तिगत स्वरूपशें आशिल्ले. आमचें लक्ष गणेश, गणपती ह्या 


< 


नावांतल्या सूक्षीम अर्थाकडेन तितलेशें वचूंक नासले. पुण लो. टिळकान 
ह्या नांवांतल्या अर्थाकडेन सूक्ष्मतायेन पळोवन तांणी ताजें म्हत्व लक्षांत 
घेतलें आनी देशभक्तीक हाजो उपेग करून घेवपाचो थारायलो आनी 
ह्या उत्सवाक सार्वजनिक स्वरूप दिलें. 


सार्वजनिक गणेशोत्सव सुरू जाल्याक आयज जवळ-जवळ १०० 
वर्सा जायत आयलीं. लो. टिळकान ह्या उत्सवाक एक नवी चेतना 
दिली. देशभक्तीच्या प्रचाराच्या नदरेन हो उत्सव राष्ट्रीय उत्सव म्हुण 
मनोवपाक सुरवात केली. हो उत्सव धा दीस मनोवपाक सुरवात 
जाली. ह्या उत्सवाक लागून सगळो समाज जागो जालो. ह्या उत्सवान 
लोकांत चैतन्य हाडलें, जीवंतपणा हाडलो . इंग्लिश शिक्षणाक लागून 
लोकांच्या मनांत आपल्या धर्माविशींची श्रद्धा ना जाली. आमच्या 
धर्माविशीं, देवदेवतांविशीं विचित्र कल्पना करपांत येताल्यो . त्यो सगळ्यो 
ना करून हांचेविशी आदर वाडोवपाचो येत्न केलो. हाजेखातीर ज्ञानसत्रां 
दवरली. कीर्तन, प्रवचन, व्याख्यान, संगीत, गायन, वादन, नृत्य, 
प्रहसन, नाटक बी विविध प्रकारान आपल्या धर्माविशीं, राष्ट्राविशीं 
अभिमान निर्माण करपाचो येत्न केलो. आमच्या ज्ञानाचो विस्तार, 
गौरव दाखोवन दिलो. वेद, पुराण साहित्य, संस्कृति, राम, कृष्ण, 
रामायण, महाभारत, गीता, ज्योतिष, आयुर्वेद बी सगळ्या तरांच्या 
ज्ञानांच्यो शाखा दाखोवन तांतले ज्ञान लोकांमुखार दवरलें. राष्ट्रीयतेक 
पोषक म्हुण चतुस्सूत्री म्हळ्यार चार सूत्रांची येवजण केली. स्वदेशी 
मालाचो प्रचार, विदेशी मालाचो बहिष्कार, राष्ट्रीय शिक्षणाचो प्रसार 
आनी मद्यपान बंदी अशीं ही चार सूत्रां आसात. आज लेगीत ह्या चार 
सूत्रांची तितलीच गरज आसा जितली त्या काळांत आसली. हातूंत 
थोडेशें जोडपाक जाय. चौथे सूत्र जें मद्यपान बंदी आसा, तातूंत 

सगळ्या व्यसनांचो समावेश करपाक जाय, केवळ तें मद्यपान बंदी 
पुरतेच मर्यादित दवरूंक जायना. 


ह्या उत्सवाक लागून साहित्य आनी कला हांकांय प्रोत्साहन 
Foo. उत्सवांतले कार्यक्रम मराठी, हिंदी बी स्थानिक भाशेंतल्यान 
जावपाक लागिल्लयान आमकां आमच्या भाषेविशीं अभिमान दिसपाक 
लागलो. नवीन नवीन कवि निर्माण जाले. एक प्रकारचें जत्रेचें स्वरूप 
आयिल्यान नाच, गाणें, तमाशा हांकां स्फूर्ति आयली. पोवाड्यांक 
लोकप्रियता मेळळी. शाहिर, लावणी हांचे संबंधान लोकांचें आकर्षण 
वाढले. मूर्तिकलेक लेगीत चालना मेळळी. मूर्ती बनोवपी ल्हान ल्हान 
मूर्ती धरून मोट्यो मोट्यो मूर्ती करपाक लागले. हाका लागून मूर्ति- 
कला आनी मूर्तिकार हांकां संरक्षण Awd. कारण मूर्ती मातयेच्यो 
करतात आनी उत्सव सोंपतकीच त्यो बुडयतात. ताका लागून दुसऱ्या 
वर्सा परत्योय मूर्ती करच्यो पडतात. अशे रीतीन लोकमान्य टिळकान 
गणेशोत्सवाक देशाच्या सर्वागीण प्रगतीचो खूप मोटो आधार मानलो . 


लोकमान्य टिळक wit वचून सत्तरांवयर वर्सा जावन गेलीं. 
पुण तांणी सुरू केल्लो हो उत्सव अजून चालू -आसा आनी तो पयलीं 
परस मोठ्या दबाज्यान मनयतात. हो उत्सव आता गांवां गांवांनी 
मनोवपाक सुरवात जाल्या. आनी गणपतीच्या कृपेन ह्या उत्सवाक 
कांयच कमी ना. 


ह्या गणेश चतुर्थीच्या उत्सवानिमित्तान आमचेर एक | 
जापसालदारकी आसा. हो एक राष्ट्रीय उत्सव. तेन्ना देशाचें हित 
पळोवप हें आमचें पयलें कर्तव्य जावन आसा. आम्ही ज॑य जल्माक 

आयल्यात ती आमची कर्मभूंय. हांगा बरें फळ मेळटले जाल्यार बरें 
कर्म करपाक जाय. बरें कर्म करीनासताना बरें फळ मेळपाची अपेक्षा 
धरप हें बरें न्हय. देशाचें मोठेपण आनी गौरव बऱ्या कर्माचेर, बऱ्या 
आचरणाचेर अवलंबून आसा. व्हडल्यो व्हडल्यो इमारत्यो, मोटी पोटीं 
शस्त्रां देशाचो गौरव वाडोवंक शकनात. हें सगळें आसलें की आमकां 
दिसता देशाचो गौरव वाडटलो म्हुण. पुण तें तशें नासता. सदाचार, 
बर्‍या कर्माचें अनुष्ठान, सार्वजनिक प्रेम बी गजालीच देशाचो गौरव 
वाडयतात. टिळकांच्या विचारांचो लेगीत आयज प्रचार जावप आवश्यक 
आसा. सगळी तरुण मंडळी व्यसना पासून मुक्त जावप गरजेचें आसा. 
चवथीसारख्या महापर्वकालाचेर सामूहिक रूपान उत्सव मनयलो आनी 
देशाच्या गौरवाचो गंभीरपणान विचार केलो जाल्यार तो गणेश आमची 
सगळीं आडमेळीं, संकश्टां ना करतलो. कित्याक काय म्हळ्यार तो 
गणांचो, लोकांचो , राष्ट्राचो अधिपति जावन आसा. म्हुण ह्या देवाक 
भजप आनी राष्ट्राचो विचार करप सामकें गरजेचें आसा. 


(१-९-१९९२) 

उदक 


आमी आमगेल्या जीणेकडेन बारकायेन पळैत जाल्यार आमकां 
अशें दिसून येता कि आमच्या जीणेंत ‘sew’ ही वस्त खूब म्हत्वाची 
आसा. उदकाबगर आमी कशेच जियेवंक शकचे नात. आमकां पिवपाक 
उदक जाय, न्हावपाक उदक जाय, तर कपडे धुवपाकूय उदक जाय. 
रांदूक आनी आयदनां घासूंक तशेंच इतर निवळसाणेक आमकां उदकाची 
गरज आसा. ह्या बगर आनी इतर खूपश्या कामांक आमकां उदकाची 
सामकी गरज आसता. हेर प्राणी आनी सगळीं झाडां हांकां सुद्दां उदक 
लागता. उदक मेळळें नाजाल्यार सगळे प्राणी आनी सगळीं झाडां AE 
जातलीं. हाजेवेल्यान आमच्या जीवनासून उदक वेगळें करूं नज 
म्हणपाचें स्पश्ट दिसता. 


न्यायशास्त्रांत सांगलां त्यापरमाणें उदकाचो रंग शुक्ल, रस 
मधुर आनी स्पर्श शीतल आसा. 'द्रवत्व' म्हळ्यार 'व्हांवप” हो ताजो 
गुणधर्म. एकंदरीत उदक धवें, गोड, थंड आनी व्हांवपी अशें आसा. 


HHT उदक शब्दाक कांय जाण 'उदाक' म्हणटात, तर 
कांय जाण 'उदिक' म्हणटात. हे शब्द संस्कृतांतल्या 'उदकम्‌' शब्दासून 
विकसित जाल्ले आसात. 


संस्कृतांतलो 'उदकम्‌' शब्द 'उन्दि क्लेदने' या धातुपासून 
तयार जाला, जशें - 'उनत्ति इति उदकम्‌'. 'उन्दि' म्हळ्यार 'ओलें 
करप'. जें ओलें करता तें 'उदक'. उदकाचो गुण साधारण असो कि 
तें वस्तूक ओलें करता आनी त्या वस्तूक दुसरें रूप दिता. अर्थात ते 
रूप वस्तूच्या गुणधर्माक अनुसरून बदलता. म्हणून माघ कविन आपल्या 
काव्यांत उदकाचें वर्णन करतासताना म्हळां - “अनीत्वा पंकतां धूलिं 
उदकं नावतिष्ठते |’ उदक धुल्लाचो चिखल केल्याबगर रावना. 


उदकाक वेदांत आनी संस्कृतांत खूपशीं नांवां मेळटात. निघण्टु 
ह्या वेदांगांत “इत्येकशतमुदकनामानि' म्हण उदकाची शंबर नांवां सांगिल्ली 
आसात. अमरकोषांत उदकाची सत्तावीस नांवां दाखौन दिल्यांत. हांतल्या 
कांय शब्दांचो अर्थ विचारांत घेतल्यार उदकाचें म्हत्व आमच्या लक्षांत 
येतलें . 


उदकाक संस्कृतांत “जीवन” अशें म्हणटात. आमच्या जिणेक 
जेवणाची जितली गरज आसा तितलीच उदकाचीय बी गरज आसा. 
उदक नासत जाल्यार आमचे हाल कशे कशे जायत ते सांगपाक नज. 
केन्ना केन्ना शारांत उदक ना जाता तेन्ना He त्रास जातात हाजो आमी 
अणभव घेतात. आमगेल्या जीवनाच्या संरक्षणाच्या दृष्टीन उदकाचे हें 
म्हत्व लक्षांत घेवंन ताजें नांव “जीवन” पडलां जावंये. छांदोग्य 
उपनिषदाच्या (६/७/१) हांतल्या 'आपोमयः प्राण: (अर्थात प्राण हो 
उदकमय ARM)’ ह्या वाक्यांत हेंच तत्व दिसून येता. Vata पूर्विल्या 
काळासून बहुतेक सगळ्या प्राण्यांक उदक पिवपाची गरज दिसून येता. 
TEU एक संस्कृत कवि उदकाची प्रार्थना करता - 

तोय त्वं प्राणिनां प्राण: सुष्टेराद्यन्तु निर्मितम्‌ | 

Yea कारणं प्रोक्तं द्रव्याणां दोहिनां तथा ॥ 

“हे उदका, तूं जीवांचो प्राण. तुका जगाच्या पैली निर्मिलां, 
तुज्या निमित्तान वस्तु आनी प्राणी हांची शुद्धि जाता.” असो ताजो 
अर्थ. 

उदकान प्राण्यांचे जीव खूब फुलतात आनी आनंदित जातात. 
पावसाचें उदक बेब्यांचेर पडतकीच तांची स्थिति कशी जाता हांचें 
सुंदर वर्णन ऋग्वेदांतल्या “संवत्सरं शशयाना... ७ - १०३! ह्या 
सूक्तांतल्यान दिसून येता. जेन्ना पावसाच्या सुरवातीकूच सुकिल्या 
धाळांनी मेळ्याभाशेन पडून आशिल्या बेब्यांचेर उदकाचे थेंब पडटात 
तेन्ना तांका कितलो आनंद जाता, तो आनंद दाखौन दिवपाक टरां टरां 
आवाज काडीत दुसऱया बेडकांकडेन ते कशे वतात, एकमेकांक येवकार 
कसो दितात ह्या संबंदाचें खूपशें वर्णन ह्या सूक्तांत आसा. ह्या सूक्तांत 
केल्लें तांच्या हालचालीचें सभाविक वर्णन मनाक खूप ओढ लायता. 
एकंदरीत उदकाक लागून तांची स्थिति कशी बदलता ती vera 
सारकी आसा. 


उदकाक आनी एक नांव आसा 'अमृतम्‌'. ह्या Beara अर्थ 
“नास्ति मरणं यस्मात्‌ तत्‌’ असो आसा. म्हळ्यार ज्याचेपासून मरण 
येना ती वस्त. ही अमृत म्हणटात ती वस्त देवांनी आनी दैत्यांनी Gar 
समुद्रमंथन केलें तेन्ना समुद्रांतल्यान भायर uel. 'अमृतम्‌' नांव 
संस्कृतांत उदकाकूय बी वापरतात. कारण ताजेपासून लोकाचें मरण 
सुद्दा पैस वता. उदक ना जाल्यार लोक तडफडून मरतले आसले. 


उदकाक संस्कृतांत “जल” अशेंय बी म्हणटात. हाजी व्युत्पत्ति 
“जलति जीवयति लोकानिति’ अशी आसून लोकांक जगैता तें “जल 

म्हळ्यार उदक. गिन्यान्यांनी सैमांत एकंदर पांच भूतां (तत्वां) मानल्यांत 
“पृथ्वी, आप, तेज, वायु” आनी 'आकाश'. हातूंत दुसरें भूत म्हळ्यार 
उदक. 'जलति' शब्दाचो आनिक एक दुसरो अर्थ आसा, “धांपप'. हो 
अर्थ घेतल्यार उदक ह्या भूतान पृथ्वी ह्या भूताक धांपला असो ताजो 
` अर्थ जाता. म्हणून आमी भूगोलाच्या नकाशांत तीन aie उदक आनी 
एक वांटो जमीन पळेतात. हाजोच अर्थ जमिनीपरस उदक चड आसा 
असो जाता. 


उदकाची ही व्याप्ति पळौवन उदकाक “आप” अशें नांव दिलां. 
शतपथ ब्राह्मणाच्या सव्या कांडाच्या सुर्वेकूच उदकाचें वर्णन केलां कि 
'सेदं सर्वं आप्नोत्‌ यदिदं किच यदाप्नोत्‌ तस्मादापः यदवृणोत्‌ तस्माद्वा। ’ 


जगाच्या उत्पत्तिचें कारण सांगतासताना आमच्या पूर्विल्या 
साहित्यांत उदकाक खूब म्हत्व दिलां. ऋग्वेद म्हणटा त्या पुस्तकांत 
म्हळां “तम आसीत्‌ तमसा गुह्वमग्रेऽप्रकेतम्‌ | सलिलं सर्वमा इदम्‌ 
(१०/१२९/३), सगळ्यांत पैलीं तम (म्हळ्यार काळोख) उत्पन्न जाले. 
तें तम सुद्दां तमानूच व्याप्त जालें. मागीर खंयचेंय रूप आनी आकार 
नाशिले उदक हें तत्व सगळ्याक भरून उल्ले. आनी थैंच ऋग्वेदांत 
सांगलां उदक हेंच सगळ्या वस्तुंचे उत्पत्तीचे कारण आसा. 


पैली उदकांत स्पंदन म्हळ्यार हालचाल आनी शीघ्रता म्हळ्यार 

गति हीं दोनूय नाशिल्लीं. मागीर तातूंत हालचाल आनी गति निर्माण 
जाली. शतपथ ब्राह्मणाच्या ३/९/२/१ हातूंत सांगलां “यत्र वै यज्ञस्य 
शिरोऽच्छिद्यत । तस्य रसो द्रत्वापः प्रविवेश । तेनैवैतद्‌ रसेन आपः 
स्पन्दन्ते |’. जें यज्ञ म्हळ्यार प्रजापतिचें माथे ged थै ताजो रस 

व्हांवन उदकांत मेळ्ळो. तो रस मेळतकूच उदक व्हांवक लागलें. 
हाजेवेल्यान स्पष्ट जाता कि पैलीं उदकाक हालचाल वा गति नासली. 
महाभारताच्या शांतिपर्वात Yet हीच गोष्ट स्पष्ट केल्या - ' तस्माच्चोत्तिष्ठते 
देवात्‌ सर्वभूतहिताद्रस: | आपो हि तेन युज्यन्ते द्रवत्वं प्राप्नुवन्ति च ॥ 


वेदांत “आप” ही देवता मानल्या. थंय उदक आनी न्हंय ह्या 
वस्तूंक “आप” ह्या शब्दान वळखतात. ऋग्वेदांत ‘sara’ या देवतेविशीं 
कांय सूक्तां आसात. इंद्र आपल्या IAA आपाक म्हळ्यार उदकाक 
मार्ग रेखून दिता आनी त्या मार्गान उदक सदां आपणाली वाट चलता 
अशें ताजें वर्णन केल्लें आसा. 


उदकाची शक्त वर्णन करताना अंबरीश रुशीन वेदांत म्हळां- ' हे 
उदकरूपी देवतांनो, तुमी कल्याण करपी आसात. तुमी आमकां पैसो 
दियात. आमकां बरें पळौपाचें गिन्यान दियात. हे देवतांनो , तुमचेकडेन 
आशिल्लो मंगलकारक रस, मोगाळ आवय आपल्या भुरग्याक जशें दूद 
दिता तसो आमकां दियात. म्हज्यांत जें जें पातक आसा तें तें yaa 
उडयात. Bid कोणाचो द्रोह Hel आसल्यार, कोणाक गाळी-बिळी 
ARCH आसल्यार, ना जाल्यार हांव फटी उलयल्लों आसल्यार तीं 
सगळी म्हजीं पातकां तुमी धुवंन काडात ' . हाजेवेल्यान अशें दिसता, 
उदकांत खूपशी ताक आसा. 


हें उदक समुद्रांत रावता. आकाशांतल्यान भायर सरता, आनी 
समुद्राकडेन व्हांवन वता. ताज्यांत रोग निवारण करपाची शक्त आसा 
अशीय बी ताजी तुस्त केल्या. हाजी प्रचितीय बी मेळटा. जेन्ना जेन्ना 
बोटाक बी ल्हानसो घाय जातालो तेन्ना तेन्ना म्हजो बापुय लहानशी 

वस्त्राची फाळी घेवंन थे घट्ट बांदतालो, आनी ती फाळी परती परती 
उदकांत भिजैतालो. असो एक दीस करतालो. दुसरे दिसाक फाळी 
सोडयतकूच चामडेक चामडी मेळून ताजें बोट सारकें जाल्ले दिसतालें . 
हाजेवेल्यान मोठ्या घावासंबंदान विचार करूंक फावो जाता. 


“आप: स्वभावतो मेध्या:' ह्या उक्तिवेल्यान उदक हें स्वता शुद्ध 
निर्दोष आसा. आनी म्हणूनच तें घाण व्हावन व्हरता. स्वता शुद्ध, 
निर्दोष आनी सत आसल्याबगर आमी दुसन्‍्याक शुद्ध, निर्दोष आनी 
सत कशे करतले? उदकावेल्यान आमी हो धड़ो घेवंक जाय. 


उदक हे स्वभावान शांत आसता. दुसऱयान खुबळायल्यार मात 
तें खुबळता. ताजो हो स्वभाव मतींत घेवन आमच्या पूर्विल्या रुशींनी 
Pract पीडा पैस जावची आनी सगळ्यांक शांति मेळची म्हुण 
'उदकशांत'. करपाक सांगल्या. 'उदकांत सगळ्यो देवता आसतात 
अशें तैत्तरीय संहितेत ' आपो वै सर्वा देवता: (२/६/८/३)' ह्या मंत्रान 
दाखौन दिलां. तेन्ना असल्या ह्या शांत आनी पवित्र उदकान सगळीं 
` संकष्टां नष्ट जावचीं म्हुण हो विधि आसा. 


सगळ्या दानांत अन्नदान श्रेष्ठ आसा म्हुण सांगलां. पुण हें अन्न 
उदकाबगर RGA, पचना, आनी जेविल्लें आंगाक लागना. म्हुण 
अन्नदानापरस उदकदान चड मोठें मानलां "तच्च दद्यात्‌ नरो नित्यं 
यदिच्छेत्‌ भूतिमात्मनः | धन्यं यशस्यमायुष्यं जलदानमिहोच्यते ॥ 
ऐश्वर्य मेळूंक जाय अशी इत्सा करपी मनशान सदांच उदकदान Hea. 
हें उदकदान धन्य करपी, येस जोडून feat आनी आयुष्य वाढौपी 
आसा. म्हुण पैलींचे धार्मिक लोक पाणपोयो घालताले. अक्षततृतियेक 

उदककुंभाचें दान केल्यान मोक्ष मेळटा आनी पितरांची तृप्ति जाता 
असो एक समज आसा - 

एप धर्मघटो दत्तो ब्रह्मविष्णुशिवात्मक: | 

अस्य प्रदानात्‌ सफला मम सन्तु मनोरथा: ॥ 

(अस्य प्रदानात्‌ तृप्यन्तु पितरोऽपि पितामहा;) 

उदकाचें म्हत्व लक्षांत घेवंन भारतीय संस्कृतींत उदकाक खूप 
व्हडवीक दिल्या. बांयचें उदक, झऱ्याचे उदक, न्हंयचें उदक, समुद्राचें 
उदक, मळबातल्या Hud उदक अशी उदकां जरी तरेतरेचीं आसली 
तरी did प्रत्येकाचें म्हत्व आसा. एक वैदिक well म्हणटा - 

या आणो दिव्या उतवा स्रवन्ति खनित्रिमा उतवा या स्वयंजा:/ 

समुद्रार्था याः शुचय: 'पावकंस्ता आपो देवीरिह मामवन्छु ॥ 

ज्यो उदकाच्यो धारो मळबाँत्तसून देवतात, नाजाल्यार भूंय 

खणतकूच थैच्यान झुळुझुळु करून व्हांबतात, ज्यो स्वता नितळ रावन 
हेरांक पवित्र करतात आनी शेवटाक;समुद्राक वचून मेळटात, त्यो 
उदकाच्यो धारा हांगा म्हजी राखण HWA. 


शिवेन मा चक्षुषा पश्यंताप: शिवयो तन्वोपस्पृशत त्वचं मे / 

घृतश्चुतः शुचयो याः पावकास्ता न आपः शं स्योना भवन्तु ॥ 
(अथर्ववेद १/३३/४) हे आप देवीनो, तुमी मंगलकारक नदरेन 
म्हजेकडेन पळैयात. शुभकारक शरीरान म्हज्या चामडीक आपुडात 

ज्यो तेज दिवपी, शुद्ध आनी पवित्र अश्यो आपोदेवी आसात त्यो 

आमचें मंगल करूंत. 

त्याच अथर्ववेदांत आनी सांगला - 

आप Sal उभेषजीरापो अमी वचातनी | 

आपो विश्वस्य भेषजीस्तास्त्वा मुञ्चन्तु क्षेत्रियात्‌ ॥ 

van हॅ विश्वास दवरपासारकें ओखद आसा, तें रोग ना 
करता. जें सगळ्या जगाक ओखद जावन आसा तें रोगापासून तुका 
मुक्त करूं दी. 
उदक सुवासिक करून पिवपाची एक पद्धत आसा. चांफे, कमळ, 
नागकेशर बी फुलांनी उदक वासांचे करून भांगराच्या, रूप्याच्या, 
तांब्याच्या अथवा मातयेच्या आयदनांत दवरून पिल्यार ताजो आरोग्याक 
खूब फायदो जाता अशें आयुर्वेदाचो पाटांगडो जो सुश्रुत ताणें आपल्या 
पुस्तकांत बरौन दवरलां. (सुश्रुत ४५-२१) 






भारतीय संस्कृतींत गं 
न्हाल्यार सगळ्या तरेचीं प 


स्मरण करून न्हाल्यान मनीस पातकांतल्यान मुक्त जावन वैकुंठाक 
वता. म्हुण पैलीच्यो आजयो, आवयो भुरग्यांक न्हाणैतना ' काशी गंगा 
भागीरथी' म्हुण निमाणो तांबयो भुरग्यांच्या माथ्यार घालताल्यो . अशे 
तरेन उदक हें पवित्र, शोधक आसा आनी पातक, श्राप, गुन्यांव 
हांचेपसून सुटका करपी आनी सगळे तरेचीं संकष्टां ना करपी आसा. 


गंगेच्या उदकाची तुस्त करतांना एक कवि गंगेक म्हण्टा - 
We सौभाग्यं सकलवसुधाया; किमपि तत्‌ 

गहैश्वर्य लीलाजनितजगतः खण्डपरशो: | 

श्रुतीनां सर्वस्वं सुकृतमथ मूर्त सुमनसां 

सुधासौंदर्य ते सलिलमशिवं नः शमयतु ॥ 

गंगे, तुगेलें हें उदक म्हळ्यार सगळ्या पृथ्वीचें सौभाग्य, सहज 
जग निर्माण करपी शंकराचें व्हडलें ऐश्वर्य, वेदांचें सर्वस्व, देवांल्या 
पुण्यांचें प्रत्यक्ष रूप आनी अमृताचें भांवड जावन आसा. तेन्ना हैं तुगेलें 
उदक आमचें अशुभ नष्ट करूं दी. 


म्हुण उदक हें जरी भूय परस चड आसा तरी आमी ताका उणें 
लेखूंक फावना. जगांत जी वस्त चड मेळटा तिका मोल नासता. ती 
वस्त _जेन्ना मेळना तेन्ना आमकां तिचे मोल जाणवता. म्हुण उदक ही 
वस्त खूप म्हत्वाची आसा. आमी तिजें म्हत्व जाणून घेवन तिजो योग्य 
तो वापर करूंक जाय, ज्याका लागून सगळ्यांचे जीवन सुखाचें जावंक 
शकता. 


(२१-७-१९८१) 


२० 


हिंदी आनी कोंकणी 


हिंदी आनी कोंकणी भाशेचो तुलनात्मक अभ्यास केल्या उप्रांत 
आमकां एक गोष्ट स्पष्ट दिसून येता ती म्हळ्यार हिंदी आनी कोंकणी 
भाशेंत खूपशें सारकेपण आसा. हिंदींत आनी कोंकणींत सर्वनामांच्या 
रूपांनी, कारक प्रत्ययांनी तशेंच कालरचनेंत जरी फरक दिसून येता 
तरी Yel बाकीच्या विशयांनी व्हडलोसो फरक दिसून येना. हिंदी 
आनी कोंकणी भाशेच्या तुलनात्मक अभ्यासांत अशें दिसून येता कि 
हिंदीत आनी कोंकणींत खूपशे शब्द सारकेच आसात. हांगा फकत 
तुलनात्मक अभ्यासाच्या नदरेन ह्या दोनूय भाशांच्या शब्दांचोच विचार 
केला. 


हिंदीचे तशेच कोंकणीचे शब्द जर पळेयत तर तांतूंत खूपशे 
शब्द सारक्याच अक्षरांत ae दिसून येतात, देखीक - “आचार, 
दिवस, विचार, ओंठ, उडता, बैल, गाय, आज, पोटली, बावन, नोट'. 
पुण कांय शब्द दोनूय भाशांनी थोड्याश्या फरकान वापरिल्ले मेळटात, 
देखीक - हिंदीचे शब्द : 'मंडली, सोंठ, गूड, सूँड, तीज, जौंक, 
अलौनी; कोंकणीचे शब्द: “मंडळी, YS, गोड, सोंड, तय, जळू, 
अळणी' बी. अश्या प्रकारच्या शब्दांकडेन परत जाल्यार अशें दिसता 
कि हांचो अर्थ समजून घेवपाक परस्पर भाशा भाशी लोकांक मोटेंशें 

कठीन ना. ह्या दृष्टीन हिंदी आनी कोंकणी शब्दांबद्दलची थोडी चड 
म्हायती सकयल दिल्ली आसा. 


हिंदींत आनी कोंकणींत संस्कृत, अरबी, फारसी, पुर्तुगेज, इंग्लेज 
बी भाशांतले शब्द आयिल्ले आसात. ह्या भाशांतले कांय शब्द हिंदीत 
आनी कोंकणींत मूळ भाशांसारके जशाचे तशे वापरतात, तर कांय 
शब्द थोड्या-भोव फरकान हिंदींत आनी कोंकणींत वापरिल्ले मेळटात. 
फुडें संस्कृत बी भाशांतले कांय शब्द घेवन हिंदी आनी कोंकणी 
भाशेसंबंधान थोडेशें विवरण केलां. 


संस्कृतांतले खूपशे शब्द हिंदींत आनी कोंकणींत सारक्याच 
रूपान वापरिल्ले दिसतात. म्हळ्यार संस्कृतांतले खूपशे शब्द प्रथमा 
विभक्ति प्रत्ययाचो लोप जातकीच ज्या रूपांत मेळटात तश्या स्वरूपांत 
ते हिंदीत आनी कोंकणींत सांपडतात, देखीक - वीर, माया, सूर्य, 
आकाश, नाटक, मरण, रस, परिमल, चित्र, शरीर, ईश्वर, पुस्तक, 
प्रकाश, राजा” बी. असले हे शब्द संस्कृतांत प्रथमा विभक्तिप्रत्यय फुडें 
आसतकीर ज्या रूपांत मेळटात त्या रूपांत हिंदींत आनी कोंकणींत 
मेळटात. 


संस्कृतांतल्या काय शब्दांचो विकास हिंदीत आनी कोंकणींत 
एकाच तरेन जाल्लो दिसून येता. म्हळ्यार संस्कृत शब्दाचें रूप हिंदींत 
जशें विकसित जाल्लें दिसून येता त्यासारकें चू रूप कोंकणींतूय दिश्टी 
पडटा, देखीक - संस्कृत 'अद्य, खदिर , बलीवर्द,यः, त्रीणि, द्वात्रिंशत्‌, 
स्थैर्य, ओष्ठ, उड्डीयति, ग्रंथि, धैर्य, गौ” बी शब्दांचो विकास हिंदीत 
आनी कोंकणीत एकाच भाशेन म्हळ्यार 'आज, खैर, बैल, जो, तीन, 

बावन,थीर, ओंठ, उडता, गांठ, धीर, गाय' ह्या रूपांनी जाता. 


केन्ना-केन्ना हिंदींत आनी कोंकणींत शब्दांचो विकास जातना 
संस्कृत शब्दांतल्या स्वरांत तशेंच व्यंजनांत फरक दिसून येता. हो 
फरक तरतरेन जाता आनी ताका लागून हिंदींतल्या आनी कोंकणीतल्या 
शब्दांनी तरेतरेचो फरक दिसून येता, देखीक - संस्कृतांतल्या “तृतीया , 
जलूका, अलवन, कच्छप, जामातृ, हरिद्रा, वृश्चिक, नवनीत, दुहितृ, 
षट्‌, नप्तृ, कोकिल, ग्रहण, ज्ञान, सपत्नी, दधि, दश, बहिर्‌, वधूवर 
बी शब्दांचो विकास हिंदींत “तीज, जौंक, अलौनी, कछुआ, जमाई, 
हलदी, बिच्छू, लवनी, धीया, छ:, नाती, कोयल, गिरहन, ग्यान, 
सौत, दही, दस, बाहर, बहूवर' रूपांत जाता तर त्याच संस्कृत 
शब्दांचो विकास कोंकणींत 'तय, जळू, अळणी, कासव, जांवय, हळद, 
विंचू , लोणी, धूव, स, नातू, कोगूळ, गिराण, Pea, सवत, da, 
धा, भायर, व्होर' रूपांत जाता. हांगा दाखैल्या हिंदीच्या आनी 
कोंकणीच्या शब्दांच्या रूपांत फरक आसा पुण दोनूय भाशेंतल्या शब्दांच्या 
अर्थात फरक ना. 


कांय शब्दांनी अशे कौतुकाचे बदल जाल्ले दिसतात कि ताका 
लागून हिंदी आनी कोंकणी शब्द परस्पर विरुद्ध विकसित जाल्ले दिसतात. 
मुळांत एकाच संस्कृत शब्दापासून विकास जालो आसलो तरी हिंदीच्या 
आनी कोंकणीच्या शब्दांत अंतर आयिल्ले दिसता. हांगा वैर दाखैल्या 
संस्कृतांतल्या ' कुक्षि, सुण्ठ, गुड, शुण्डा' अश्या चार शब्दांचो विकास 
पळेयात. हांतूंतल्या Yea दोन ‘pla’ आनी 'सुण्ठ' शब्दांपासून 
हिंदीत ‘ora’ आनी 'सोंठ' शब्द विकसित जातात तर कोंकणींत 
“कूस' आनी Ys’ शब्द विकसित जातात. म्हळ्यार संस्कृत शब्दांतल्या 

*उ” चो हिंदीत 'ओ' तर कोंकणीत दीर्घ “ऊ' जाता. हाजेउलट 
संस्कृतांतल्या “गुड” आनी 'शुण्डा' ह्या दोन शब्दांसून हिंदींत 'गूड' 
आनी 'सूँड” शब्द विकसित जातात तर कोंकणींत हाजे विरुद्ध *गोड' 
आनी “सोंड” शब्द विकसित जातात. म्हळ्यार संस्कृतांतल्या 'गुड' 
आनी 'शुण्डा' शब्दांतल्या ऱ्हस्व “उ” च्या जाग्यार feta दीर्घ *ऊ' 
जाता तर कोंकणींत 'ओ' जाता. देखून हिंदींतले आनी कोंकणींतले हे 
दोनूय शब्द पैलींच्या दोनूय शब्दांच्या एकदम उरफाटे तरेन विकसित 
जाल्ले दिसतात. 


अशेच रीतीन संस्कृत व्यंजनांचो विकासूय बी हिंदींत आनी 
कोंकणींत तरेक तरेन जालो आसा. पुण अशें एक म्हणूं येता कि 
संस्कृत शब्दांतल्या सुरवातीक आशिल्ले व्यंजन हिंदींत आनी कोंकणींत 
चडकरून बदलना, देखीक - संस्कृत “कलश, पक्क, भ्रमर, कोकिल, 
रात्रि” बी शब्दांतलें पैलें व्यंजन हिंदीत आनी कोंकणींत तशेंच उरिल्ले 
दिश्टीक पडटा, देखीक - हिंदी 'कलसा, पका, भौंरा, कोयल, रात"; 
कोंकणी ‘pat, पिको, भौंरो (भंवरो), कोगूळ, रात.” 


पुण कांय शब्दांनी हो नियम बदल्लेलो दिसता: संस्कृत 'गृह, 
नवनीत, शुष्क, वधूवर, ज्ञान” बी शब्दांतलें पैलें व्यंजन हिंदींत आनी 
कोंकणींत बदल्लेलें दिसता. ह्या संस्कृत शब्दांचो विकास हिंदींत “घर, 
लवनी, सूखा, TER, TAA’ तर कोंकणींत “घर, लोणी, सुको, व्होर, 
गिन्यान' असो जाता. हांगा हिंदी आनी कोंकणी शब्दांतलें पैलें अक्षर 
बदललेले आसा. 


कांय शब्दांनी पैले अक्षर हिंदीत आनी कोंकणींत वेगवेगळी 

जाल्लीं दिसून येतात. देखीक - संस्कृत 'दधि' शब्दाचें हिंदींत ' दही ' 
तर कोंकणींत ' धंय' जाता. ह्याच भाशेन संस्कृत “दश, लाजा, बहिर्‌' 
शब्दांचे हिंदींत “दस, लावा, बाहर” रूपांत बदल जाता तर कोंकणींत 
“धा, Cea, भायर" अशा रूपांत बदल जाता. 

संस्कृत संयुक्त संख्यावाचक शब्दांतले 'श' चो 'ह' जाता व तो 
“ह” हिंदीत तसोच उरता तर कोंकणींत त्या “ह” चो Ala 'अ' स्वरांत 
विकास जावंन Year ' अ' स्वरांत मेळून दीर्घ जाता, देखीक - संस्कृत 
“एकादश, द्वादश, त्रयोदश” बी शब्दांचो विकास हिंदींत “ग्यारह, 
बारह, तेरह असो जाता तर कोंकणींत त्याच संस्कृत शब्दांचो विकास 
'इकरा, बारा, तेरा' असो जाता. साधारणपणान अशें म्हणूं येता कि 
कोंकणींत “ह” चो “अ” जावन Your 'अ' स्वरांत मेळून वचपाची 
प्रवृत्ति कोंकणीच्या दुसऱ्या कांय शब्दांनी दिसून येता, देखीक - 
संस्कृत “ग्रहण, प्रहर' बी शब्दांचो विकास हिंदीत *गिरहन, ver’ 
असो जाता तर कोंकणींत "गिराण, पार” असो जाता. 


अशे तरेन हिंदी आनी कोंकणी भाशेची प्रवृत्ति थोडी-थोडी बदल्लेली 
आशिल्यान संस्कृत शब्दांचो विकास हिंदींत आनी कोंकणींत वेगळो 
वेगळो दिसता. 


ह्या शिवाय फारसी, अरबी, पुर्तुगेज, इंग्लेज, शब्दूय बी हिंदींत 
आनी कोंकणींत येतना तरेतरेचो बदल घेवंन येतात. हांगा फारसी 
अरबी शब्दांपासून जालो विकास पळेयात. 


फारसी-अरबी ‘are, शत्रंजी, कमीस, wate, तयूयार, 
तबीयत, जुराफ, बेचारह' शब्दांचो विकास हिंदींत “किनारा, शतरंजी , 

कमीज, फरियाद, तैयार, तबियत, जिराफ, बेचारा' असो जाता तर 
कोंकणींत ह्याच फारसी-अरबी शब्दांचो विकास 'किनारो , शेंदरी, खोमीस, 
फिर्याद, तयार, तब्येत, जिराफ, बिचारो' असो जाता. 


इंग्लेज शब्दांचो विकास हिंदीत आनी कोंकणींत फुडें सांगिल्या 
प्रकारान दिसून येता, देखीक - हिंदींत 'थर्मामेटर, दर्जन, गिलास, 
हाटेल, ऐक्ट' अश्या रूपांत इंग्लेज शब्दांचो विकास दिसून येता तर 
कोंकणींत ह्याच शब्दांचो विकास 'थर्मामिटर, डझन (डूज, दूज), 
ग्लास (गलास), हॉटेल, See’ रूपांत जालो दिसता. 


हे खेरीज हांगा आनिक एक गोष्ट मतीत दवरूक जाय. ती 
म्हळ्यार कोंकणींत कानडी Wega बी बरेच आसात. त्या तरेचे कानडी 
शब्द हिंदीत मेळनाशिल्यान तसल्या शब्दांनी हिंदीत आनी कोंकणींत 
फरक दिसून येता, देखीक - कोंकणीत “तूप, बरै' बी जे शब्द आसात 
ते कानडीतल्यान आयिल्ले आसात, तर ह्याच अर्थाचे “घी, लिख' बी 
शब्द हिँदींत संस्कृतांतल्यान विकसित जांवन आयिल्ले आसात. हाका 
लागून हिंदीच्या आनी कोंकणीच्या कांय शब्दांनी सामको फरक दिसून 
येता. 


एकंदरीत हिंदी आनी कोंकणीचे बहुतेक शब्द सारकेच आसात. 
थोडो फरक आसलोय जाल्यार तो समजून घेवपाक कठिण ना. म्हुण 
हिंदी भाशाभाशी लोकांक कोंकणी समजूपाक तशेंच कोंकणी भाशाभाशी 
लोकांक हिंदी समजूपाक चड कठिण ना अशें दिसता. 

संसाराक बुद्धान LA भाऊपणाचो संदेश 


आयज वैशाख पुनव. बौद्ध धर्माच्या दिश्टीन आयच्या दिसाक 
खूप म्हत्व आसा. ह्या दिसा गौतम बुद्धाचो जल्म जालो. ह्याच दिसा 
बोधिवृक्षासकेल बोधि म्हळ्यार ज्ञान मेळून ताका बुद्धत्व मेळ्ळे आनी 
ह्याच.दिसा ताचें निर्वाण जालें. एकंदरीत बौद्ध धर्माच्या दिश्टीन ह्या 
दिसाक खूप खूप म्हत्व प्राप्त जालें आसा. 


भगवान गौतम बुद्ध पैलीं राजकुमार सिद्धार्थ आसले . कपिलवस्तु 
शाराच्या शुद्धोदन राजाचो तो चलो. शुद्धोदन राजाली बायल म्हाराणी 
महामाया देवी आपल्या आजोळा देवरह म्हणटा थंय वताली. वतना 
वाटेंतूच लुम्बिनी नांवाच्या रानांत सिद्धार्थाचो जल्म जालो. तो जल्माक 
आयल्या उपरान्त सात दिसांनी ताजी आवय भायर पडली. तेन्ना 
ताजे मावशेन गौतमीन ताका सामाळळो आनी ल्हानाचो व्हड केलो. तो 
व्हडलो जातां जातां ताज्यांत खूप बरे गुण दिसून येवंक लागले. ते 
गुण लोकांच्या नदरेंत AHH लागले आनी लोक ताका जायत्या 
सद्गुणांनी अळंकृत असो श्रेष्ठ दैवी पुरुष मानूंक लागले. वयार येतकीच 
जग दुक्खान भरलां म्हणपाचें ताका दिसपाक लागलें. ताका लागून 
ताज्या कोवळ्या काळजांत खूप काकुळत उत्पन्न जाली. तो वयांत 
येतकीच यशोधरा नांवाच्या एका सोबीत राजकुमारी बरोबर ताजें 

लग्न जालें. पुण पैलीसूनच जल्म, म्हातारपण, व्याधि आनी मरण 
हांणी पीडिल्लया लोकांचे दुक्ख पैस करपाक जाय म्हणपाचो विचार 
ताज्या तकलेंत सदाच घोळटालो. ताका लागून सुंदर चलयेबरोबर 
लग्न जावन, तशेंच सुंदर चलो om येतकीच सुद्दां ताणें आपली 
बायल, भुरगो आनी घरदार सोडलें. त्या उप्रांत खूपशीं वर्सा तो 
हेडतच रावलो. संसारातल्या सगळ्या मनशांक ना नपश्यात करपी 
दुक्खांचें मूळ कितें आसा तें ताका सोदपाचें आशिल्ले आनी ताजेर 
उपाय सोदून काडपाचो आशिल्लो. त्याखातीर “बोधि' म्हळ्यार 'सत्यज्ञान' 
ताका मेळौपाक जाय आसले. हाका लागून ताणें VAT तप, योग, 
देहदंडन बी अशे तरेतरेचे मार्ग आपणायले. मागीर ताणें ध्यानाक 
सुरवात केली. निमाणें वैशाख पुनवे दिसा उरुवेला हांगा निरंजरा 
न्हंयच्या देगेर एका पिंपळा झाडासकेल ताका बोधि मेळळी. तेन्ना 
ताका बुद्ध ही पदवी फावो जाली. आनी तेन्नाच्यान ताका “गौतम बुद्ध ' 
अशें म्हणूंक लागले. ताका जें गिन्यान मेळिल्लें त्या गिन्यानापासून 
जल्म, म्हातारपण, व्याधि बी दुखेस्त गोष्टींच्या वेगेंतसून सुटपाचो 
ताका मार्ग मेळळो. ताकाच ताणें “निर्वाण प्राप्ति” म्हळ्यार 'मोक्ष 
प्राप्ति’ अशें नांव दिलें. 


गौतम बुद्धान सुरू केल्ल्या धर्माक “बौद्ध धर्म” अशें म्हणटात. 
जगांतल्या मोट्या धर्मात हाजी गणना जाता. हो धर्म इतलो मोटो 
जावपाक खूपशीं जरी कारणां आसलीं तरीय एक म्हत्वाचे कारण 
म्हळ्यार ह्या धर्मात सगळ्यांक मेळिल्लो समान अधिकार. वैदिक धर्म 
जरी उदार आनी व्यापक (सर्वसमावेशक) आसलो तरीय सुद्दां वेव्हाराच्या 
क्षेत्रांत तो सगळ्या मनशांचे अधिकार सारकेच आसा अशें मानिना. 
स्त्री-शूद्रांक ताणें धर्माच्या बाबतींत समान अधिकार दिवंक नात. वैदिक 

धर्मांत हो मोटो दोश आसा अशें मानून भगवान गौतम बुद्धान अशी 
स्पश्ट घोशणा केली, 'सगळे मनीस समान आसात. ते एकमेकांचे 
भाव-भाव आसात, आनी धर्माच्या बाबतींत सगळ्या मनशांक सारकोच 
अधिकार आसा'. सगळ्या मनशांचें कल्याण जावपाक जाय ह्या एकाच 
मूल भूत भावनेक लागून सगळ्यामदीं एकचार , भाऊपण निर्माण करपाक 
ताणें आपल्या धर्मात उच्च-नीच भावना दवरूंक दिली ना. ताणें स्थापन 
केल्या संघांत वर्णभेद, जातिभेद तसोच लिंगभेद हांकां स्थान ना. . 
सगळ्या वर्णाच्या दादल्यांक-बायलांक ह्या संघांत सहज प्रवेश मेळटालो . 
ताच्या संघांत सारीपुत्त, मोग्गलायन, वसिश्ट, काश्यप, भारद्वाज, 
वत्स बी ब्राह्मण आसले ; आनंद, देवदत्त, सिंह, सेनापती बी क्षत्रिय 
आसले; यश, तपुस्स, भल्लिक बी वाणी आसले; उपाली, चंद बी शूद्र 
आसले. अशे तरेन ताणें सगळ्या मनशांमदीं भाऊपण निर्कण करपाचो 
येत्न केलो . 


आयज मनीस सुवारतान खूप ARS! आसा. ताका लागून व्हड 
व्हड झुजां तर देशादेशांत चालू आसातूच, शिवाय मनशां-मनशां भितर, 
समाजा-समाजा भितर सुद्दां ल्हान-व्हड झगडीं चालूच आसात. आनी 
हाजो प्रत्यय आमकां पावला कणकणीं येता. एकट्यान अत्याचार 
करपाक सुरवात केली रे केली कि दुसऱयाकूय बी अत्याचार करपाची 
कूय येता आनी तोवूय बी अत्याचार करपाक सुरवात करता. हातूंतल्यान 
मागीर एका तरेचें हीनपणाचें वातावरण प्रत्येक थरार निर्माण जाता. 
ताका लागून सगळेकडेन Grad दुक्ख पसरता आनी. तें सगळ्यांक 
भोगचें पडटा. आमकां सगळ्यांक सुख मेळौवन घेवपीचें आसा जाल्यार 
वा आपली उन्नति करून घेवपाची आसा जाल्यार बुद्धान दिल्या 
भाऊपणाच्या संदेशापरमाणें वागप चड भोव बरें जातले. हाका लागून 


RA 


समाजाचें, देशाचें, जगाचें कल्याण जाले बगर केन्नाच रावचें ना. 
आमगेले भायले दोन डोळे उघडे आसातूच पुण तांच्या मार्फत 
संसाराकडेन पळौपाचो आमचो दृष्टिकोन बदलना. आमचो दृष्टिकोन 
सुवार्थानूच भरलेलो आसता. हे खातीर बुद्दान सांगिळ्या परमाण आमकां 
आमचो दयामय दोळो उघडूंक जाय. हया दोळ्यान आमकां सगळ्या 
जीवा मजगतीं आशिल्लो प्रेमभाव, ऐक्यभाव, मनशा - मनशांत आशिल्ले 
भाऊपण स्पष्ट दिसूं शकता. हाका लागून परस्परांत निर्माण जालें 
वैरत्व, दुस्मानकी ना जाता. प्रत्येक मनशान भाऊपणान वागपाक 
जाय अशें सांगतांना भगवान गौतम बुद्द एका जाग्यार संदेश दिता - 
न परो परं निकुन्बेथ नातिमञ्जेथ कत्थचिन कञ्चि | 
व्यारोसना पटिघसञ्ञजा नाञ्जमञ्जस्स दुक्खामिच्छेय ॥ 
` हाजो अर्थ असो - * कोणें कोणाक werd न्हय. कोणें कोणाचो 
अपमान करचो नहीं. आनी एकमेकांकडेन वैर धरून वो विरोध करून 
एकमेकांक दुक्ख दिवपाची इत्सा करची न्हय”. 


आपल्याकूच सुख मेळचें, दुसऱ्याक सुख मेळचें न्हय आनी 
दुसऱ्याक जर मेळपाचेंच जालें तर दुक्खूच मेळचें अशी एक भावना 
मनीस जातींत सहज आसा अशें दिसता. पुण हाका लागून मनीस 
वैराच्या उज्यांत सदींच जळत रावता - 
पर दुक्यूप्रधानेन यो अत्तनो सुखमिच्छति | 
RAT TAGS) वेरा सो न पमुच्चति / 
जो कोण दुसऱ्याक दुक्ख दिवन आपल्याक सुख मेळपाक जाय 
अशी वान्सा धरता तो वैराच्या जाळात घुस्पल्लो केन्नांच तांतूतल्यान 
भायर सरना. 

खंयच्याय एका कारणाक लागून मनशा-मनशात वैर निर्माण 
जाता. आनी मागीर तें वैर निवौपाक मनीस वैर करीतच रावता. पुण 
तें वैर केन्नाच निवना. उलट तें तूप घालिल्या उजाभाशेन सतत 
वाढतच वता - “न हि वेरेन वेरानि सम्मन्तीध कुदाचन ।'. ह्या संसारांत 
वैरान वैर केन्नाच मिटना. वैर मिटौपाचें जालें जाल्यार ताका एकूच 
उपाय आसा. आनी तो म्हळ्यार भगवान बुद्धान सांगिल्लो मार्ग - “ 
अवेरेन च सम्मन्ति एस धम्मो सनातनः।”. शत्रुत्व ना करपाक फकत 
प्रेम, मित्रत्व, भाऊपण हांचोच उपेग जाता, आनी हो मार्ग सनातन 
आसा. 


सगळ्या स्थावर, जंगम आनी प्राणिमात्रासंबंधान आमच्या मनांत 
कशी भावना आसूंक जाय ते सांगताना गौतम बुद्धान एक संदेश दिला 

ये केचि पाणिभूतत्थि तसा वा थावरा वा अनवसेसा, 

दीघा वा य महन्ता वा मज्झिमा रस्सकाणुकस्थूला | 

दिट्ठा वा ये अद्विट्‌्ग ये च दूरे वसन्ति अविदूरे, 

भूता वा संभवेसी वा सब्बे सत्ता भवन्ति सुखितत्ता ॥ 

जे कोणी प्राणी म्हुण आसात ते मागीर स्थावर आसूंत ना 
जाल्यार जंगम आसूंत, बारीक आसूंत वा मोटे आसूंत, पातळ आसूंत 
वो जाड आसूंत, दिसतात तसले जावं अथवा दिसना तसले जावं, पैस 
आसूंत ना जाल्यार लागी आसूंत, उत्पन्न जाल्ले आसूंत वो उत्पन्न 
जावपाचे आसूंत सगळ्यांक सुख ted, सगळे सुखी जावचे ह्या 
CREA मनशान आपल्या आचरणांत उणाक आसचें न्हय, Gerard 
yea वायट जायत अशी वृत्ति, कृति आमच्या हातून घडची न्हय. 
सगळ्यांबद्‌दल बरी भावना आपल्या अंतस्कर्णात बाळगूची. भगवान 
गौतमबुद्ध ह्या बद्दल संदेश दितना म्हणटा - 

न च खुदृदं समाचरे किञ्चि येन विञ्ञ परे उपवदेय्युं / 

सुखिनो बो खेमिनो होन्तु सब्बे सत्ता भवन्तु सुखिततता ॥ 

खासा आपले विशीं तितलेंच बरें येवजून कितेंच आचरण करचें 
न्हय , ज्याका लागून दुसऱ्याक तातूंत दोश दिसूं शकता. सगळे सुखी 
जावचे, सगळे खेम आसचे अशीच भावना आपल्या काळजांत बाळगुची. 
ह्या पध्दतीन सगळ्याक जर सुख मेळपाक जाय तर ताका एकूच 
उपाय, तो म्हळ्यार आमी सगळ्यांचेर दया, प्रेम करपाक जाय म्हळ्यार 
सगळे लोक सुखी जावं शकतात. 

मेत्तं च सब्ब लोकस्मिं मानसं भावये अपरिमाण | 

उद्धं अधोच तिरियं च असंबाधं अवेरं SATA ॥ 

खंयच्याय अडचणी शिवाय, खंयचीय हरकत घेनासताना मनशान 
मनांत वैर धरनासताना, वैर-सकैल , हांगा-थंय, सगळ्या जगाचेर खूप 
मोग करपाक जाय. म्हळ्यार मनीस जात सुखी जावं शकता. ह्या 
प्रेमाचे स्वरूप कशें आसचें तें स्पष्ट करताना भगवान गौतमबुद्ध 
म्हणटा - 

माता यथा नियं पुरत आयुसा एक पुत्तमनुरक्खे | 

एवंऽपि सन्बभूतेसु मानसं भावये अपरिमाणं ॥ 

आवय जशी आपल्या जीवाची पर्वा करी नासताना आपल्या 

एकट्या एकसुन्या भुरग्याक सामाळता तेचभाशेन मनशान सगळ्या 
प्राण्यांचेर असीम प्रेम करपाक जाय. म्हणटकीत सगळे जाण 
भाऊपणाच्या पाशांत बांधून पडटले , आनी जग सुखी जावंक पावतलें. 


भगवान गौतम बुद्धान संसाराक दिल्लो हो भाऊपणाचो संदेश 
आजूय बी संसाराच्या उपेगा पडूं शकता. ह्या संदेसापरमाण मनीस 
जर वागत तर पुराय संसार सुखाचो जावपाक कळाव लागचो ना अशें 
स्पश्ट दिसता. पुण एक गजाल दा सगळ्यांनी मतींत दवरूंक जाय 


कि ह्या संदेसापरमाण फककत एकट्यानूच वागून जावचें ना तर 
सगळ्यांनी तसो वागपाचो येत्न करूंक जाय, आनी ही गोष्ट सगळ्यांनी 
मतींत दवरूंक जाय. तरूच मात संसार सुखाचो जावं शकता. 

समाज आणि धर्म 


आयज समाजांतल्या लोकांची नीत कितें जाल्या म्हणटा तें 
कांय समजना जालां. सदांच सकाळीं खंयचेंय खबरापत्र उघडलें 
जाल्यार fed वाचूंक मेळटा? खंयतरी एका गावांत कुराडीन वो 
तुबकान ना जाल्यार कोयत्यान कोणाक तरी जितो मारलेलो आसता. 
दुसऱ्या एका गावांत कोणेतरी जीव काडलेलो आसता. खंयच्यातरी 
एका शारांत भरदिसा म्हणटा तशे खंयचे तरी बँकेर घुरी घालून 
कितलोसोच पैसो फारायललो आसता. खंयतरी विद्यार्थ्यांनी प्रिनिसपालाक 
वा शिकौप्याक भोवताणो घालो आसता. अशेच रीतीन चलयांक फूस 
लावन पळोवन व्हरप, आवयन भुरग्याक ना करप, पैशे खावप, लटके 
हिशोब दवरप, लोकांचे घेतिल्ले पैसे बुडौप बी कितल्योश्योच अन्यायाच्यो, 
अनीतिच्यो, अत्याचाराच्यो गजाली खबरापत्रांत वाचूंक मेळटात. प्रश्न 
असो येता, ह्यो गजाली कित्याक घडच्यो? समाजाची ge कित्याक 
लागून अशी इबाडची? आमकां जालां कितें ज्याका लागून मनशांचें 
जीवित अशें सामकें संकश्टांत सांपडचें ? 


ह्यो सगळ्यो गजाली सुखाफाटल्यान धांवतासताना मनशाच्या 
हातान सहज घडटात हातूंत इल्लोय दुबाव ना. आपणांक सुख मेळचें 

म्हुण मनशाची सदांच धडपड चालू आसता. जगांतली सगळीं सुखां 
आपणांकूच मेळचीं अशें ताका सतत दिसता. ताका लागून मनीस 
तरेतरेचे येत्न करता. मात नाना तरांनी येत्न करून हे सुख 
मेळयतासताना आपणाचेर कांय बंधनां घालून घेवंक जाय म्हणटा ते 
गोष्टीर मनीस लक्ष दिवपाक तयार नासता. पुण सगळ्या मनशांक 
सुख मेळपाक जाय जाल्यार सगळ्या मनशांनी कांय तत्वां निश्चितच 
पाळूंक जाय. ताका लागून सगळे मनीस सुखी जातले आनी एकंदरीत 
सगळे राष्ट्र सुखी जावंक पावतले, हें निश्चित. म्हुण मनीस आनी ताणें 
आचरपाचीं तत्वां वो समाज आनी ताजो धर्म ह्यासंबंधान थोडो विचार 
करूक फावो जाता. 


समाज आणि धर्म हांचो परस्पर संबंद आसा. आनी हो संबंद 
सामको लागशिल्लो आसा. तांचो सूक्षीम अर्थ लक्षांत घेतलो जाल्यार 
ह्या दोन शब्दांच्या व्युत्पत्तिकडेन बारीकसाणेन लक्ष दिवन पळोवंया. 


'समाज' हो शब्द 'सम्‌' उपसर्ग ' अअ्‌' धातु आनी 'घञ्‌' प्रत्यय 
मिळून जालो आसा. म्हळ्यार सम्‌--अअ्‌--अ मिळून 'समाज' शब्द 
तयार जाला. समाज शब्दाचे कोशांत दिले अर्थ आसात - 'सभा, 
मेळप, पार्टी म्हळ्यार एक दल ज॑य मनीस एकठांय येवन वादविवाद 
करून बरो विचार मांडतात ती जागा अथवा तो लोक समुदाय, 
आनंदबिनंद प्रगट करपा दिश्टिन एकमेकांक मेळप'. अशे कितलेशेच 
'समाज' शब्दाचे अर्थ आसात. वयर वयर दिसपी समाज शब्दाच्या ह्या 
अर्थाकडेन दुर्लक्ष करून आमी जर समाज शब्दाचे व्युत्पत्तिकडेन लक्ष 
दिवन थोडोसो खोलायेन विचार केलो जायत तर समाज शब्दाचो 
सूक्षीम आनी सुंदर अर्थ आमचे नदरेमुखार येता. 'समाज' शब्दांत जो 

'अञज्‌' धातु म्हळ्यार क्रियापद आसा ताजेपासून संस्कृतांत दुसरो एक 
शब्द तयार जाता. तो म्हळ्यार 'आज्य'. आज्य शब्दाचो अर्थ आसा 
“तूप”. तुपांत स्निग्धता म्हळ्यार चिकटपणा आसा. म्हळ्यार तुपात 
स्नेह आसा असो ताजो अर्थ जाता. आनी वेवारांत आमी स्नेह म्हळ्यार 
प्रेम असो अर्थ धरतात. होच स्नेह, होच चिकटपणा ‘aq’ धातूंत 
आसा अशें स्पश्ट दिसता. हाजेवेल्यान “सम्‌” उपसर्ग लागून ' अञ्ज्‌" 
धातूपासून तयार जाल्या समाज शब्दांत स्नेह, प्रेम बी गुणधर्म तर 
आसातूच ताजेच बराबर समाज म्हणून आमी जे लोक घेतात त्या 
लोकामदीं Gel स्नेह, प्रेम बी गुणधर्म सहज आसूंक फावो जाता. ह्या 
गुणधर्मांक लागून मनीस एकमेकांच्या लागी आयले, एकमेकांच्या 
सुखदुक्खांत सहभागी जाले आनी समाज करून रावूं लागले. ही 
गजाल लक्षांत घेवंन समाजशास्त्रज्ञांनी 'मनीस हो समाजप्रिय प्राणी 
आसा." अशें विधान केलें. आनी ही गोष्ट मनशाच्या खूप पुर्विल्या 
इतिहासावेल्यान स्पश्ट दिसून येता. 


समाजांत आशिल्लो हो चिकटपणाचो , मायेस्तपणाचो वो मोगाचो 
गुण तिगोवन धरतलो जाल्यार कांय acai पाळुंकूच जाय. ही acai 
जर पाळली नात जाल्यार समाजांतल्या लोकांचें जीवन असह्य जावन 
ade. हीं जीं तत्वां पाळूंक जाय म्हणटात ताकाच धर्म” म्हणटात. 
धर्म शब्दाचे स्पष्टीकरण दोन तरांनी दिवंक येता- (१) ध्रियते लोक: 
अनेन' इति धर्मः | (२) धरति लोकः इति धर्मः। संस्कृतांतल्या ह्या 
दोनूय वाक्यांओो अर्थ एकूच आसा ज्याका लागून लोकांचे धारण-पोषण 
जाता तो धर्म. अर्थात मनशांनी कितें करूंक जाय आनी कितें करूंक 
जायना तें सांगपी तो धर्म. : 

महाभारतांतल्या शांतिपर्व अध्याय १०९ श्लोक ११ हातूंत सांगलां 
कि “धारणात्‌ धर्ममित्याहु: धर्मो धारयते प्रजा:। यस्माद्धारणसंयुक्त: 
स धर्म इति fara” धारण केल्यान धर्माची निर्मिति जाता आनी तो 
धर्म प्रजेक म्हळ्यार मनशांक धारण करता, राखता. असो जो धारणान 
युक्त ताकाच “धर्म” अशें म्हणटात. धर्माच्या हे व्याख्येत व्यासांनी 
समाजधारणा होच धर्माचो मुखेल आपरोस म्हुण सांगला. 


धर्माचो हो मुखेल आपरोस मानून घेतलो जाल्यार धर्म शब्दाचे 
कितलेशेच अर्थ आमच्या लक्षांत येतले, देखीक - 'कर्तव्याचें पालन 
करप, दुसऱ्याचे बरेपण करप, बरीं कामां करप, अधिकाराचो बरो 
उपेग करप, सौजन्यान ary’ बी. थोडे भितर मनशांनी एकमेकांत 
आशिल्लो चिकटपणा म्हळ्यार मोग वेवस्थित सांबाळून समाज एकठांय 
दवरपाक ज्यो गोष्टी पाळपाक जाय तो म्हळ्यार धर्म. निमाणेकडेन 
आमच्यानी अशें म्हणूं येता कि मनशांचे विशिश्ट अधिकार, कर्तव्यां 
आनी म्हत्वाच्यो जापसालदारक्यो हांचे परमाणे त्या त्या मनशांनी . 
पाळपाचे नेम म्हळ्यार धर्म. तेतरीय उपनिषदांत '. सत्यं वद |’ धर्म 
चर । हातूंत धर्म शब्दाचो अर्थ वयलेसारखो आसूंक जाय अशें म्हाका 
दिसता. हाजें कारण “सत्यं वद । ह्या सामाजिक शिकवणीचोच ' धर्म 
चर ।' हो फुडलो भाग आसा. 


नित्याच्या वेव्हारांत दुसऱ्या मनशांकडेन वागतासताना आमी 
त्या त्या वेळच्या आमच्या विकारापरमाणे आनी विचारापरमाणे उलयत 
आसतात. तेन्ना आमी आमचे भावनेचो आनी आमचे हुशारीचोच विचार 
करतात. अशें उलयतासताना आमकां आमचोच गर्व दिसता. पुण 
आमच्या ह्या उलोण्याचो दुसऱ्या लोकांचेर कितें परिणाम जाता हाजेबद्दल 

आमी मात लेगीत विचार करीनात. आमकांच सुख मेळचें दुसऱ्यांक 
सुख मेळचें न्हय अशें आमी सदींच चिंतित आसतात. तेन्ना बरें - 
वायट जें कितें करूंक जाय तें करून सोडंटात. कांय वेळार आमकां 
समजता, हें हांव जें कितें करतां अथवा उलयतां तें बरें न्हय पुण तें 
करपाचें आमकां सोडिनशें दिसना. दुर्योधन एकेकडेन म्हणटा “जानामि 
धर्म न च मे प्रवृत्तिः जानाम्यधर्म न च मे निवृत्तिः |’ दुर्योधनाच्या हे 
प्रवृत्ति परमाणे वागिल्यान सुख खरोखरच मेळटा काय कितें हो प्रश्न 
आसा. सुखाची इच्छा करताना आमी आमचे मतींत अशें दवरनात तें 
म्हळ्यार समाजाच्या हिताचे जे नेम आसात तांचे आम्ही पालन करूंक 
जाय. दक्षस्मृतींत एककडेन teat - 
सुखं वाच्छति सर्वे हि तच्च धर्मसमुद्ववम्‌ / 
तस्माद्धर्मः सदा कार्यः सर्वलोकैः प्रयत्नतः ॥ 
भारतांत पुर्विळ्या काळांत केन्ना एकदां अशी स्थिति आशिल्ली 
कि तेन्ना राज्य नासले, राजा नासलो, दंड नासलो, दंड दिवपी 
नासलो; तर सगळी प्रजा परस्पर धर्मान वागताली आनी एकमेकांचो 
सांभाळ करताली. ह्या संबंधान महाभारतांत कितें म्हळां ते पळयात - 
नेव राज्यं न राजासीन्नच दण्डो न दाण्डिकः | 
धर्मेण वै प्रजा: सर्वाः रक्षन्ति स्म परस्परम्‌ ॥ 
पाल्यमानास्तथान्योन्यं नरा धर्मेण भारत ॥ 
पुण उपरान्तच्या काळांत धर्मासंबंधीचें आमचें खरें ज्ञान नश्ट 
जालें आनी भारतीय लोकांचो धर्मूय बी age जालो आनी ताका लागून 
तांचें सत्वूय बी ना जालें, देखीक - | 
दैन्यं परमुपाजग्मुः ततस्तान्‌ मोहमाविशत्‌ | 
प्रतिपत्तिविमोहाच धर्मस्तेषामनीनशत्‌ ॥ 
स्वामी विवेकानंद एका जाग्यार बरयतात -“ धर्माक लागून आमचो 

ऱ्हास जालो अशें कोणूय म्हणटात. पुण तें खरें न्हय. तर खरो धर्म 
खंयचो हो आपणाक समजून आयलो ना म्हुण आमची दुर्दशा जाली. 


समाज वेवस्थित आसचो म्हुण आमच्या पुर्विळ्या समाजशासकांनी 
चार गोष्टींचेर भर दिल्लो. ताका लागून लोक सुखान जीवित सारतले 
अशें तांका पक्के दिसतालें. ह्यो चार गोष्टी म्हळ्यार 'धर्म, अर्थ, 
काम, मोक्ष.' धर्म म्हळ्यार सामाजिक नीत, अर्थ म्हळयार समाजांतली 
पैशांसंबंधी देवघेव, काम म्हळ्यार दादलो मनीस आनी बायल मनीस 
हांचे संबंधीचो विचार आनी मोक्ष म्हळ्यार देवालागीं पावपाचो विचार. 
मनशांच्या जीवनांत ह्या चारांचेरूय सारखें लक्ष आसूंक जाय म्हणून 
त्या आमच्या पुर्विळ्या समाजशास्त्रज्ञांनी सारखी नदर दवरिल्ली. ही 
नदर जेन्ना कमी जाता आनी समाजांतल्या लोकांनी आमी कशेंय 
वागचें अशें थारायले कि समाजांतल्या लोकांचें जीवन संकश्टांत सांपडता 
आनी मनशाचें जीवनमान अथीर जायत वता. मोक्षासंबंधीचो विचार 
जरी GSH दवल्लो तरीसुद्दां सध्याच्या काळांत समाजाच्या बरेपणाक 
लागून समाजाचे नीतिनियम पाळप हो जो धर्म तो फाटल्यान पडला. 
तर उलट अर्थ आनी काम ह्या दोन गजालीकडेनूच मनशाचें मन चड 
नेटान धांवत आशिलें दिसता. कसोय करून खूप पैसो एकठांय करचो 
आनी ताजो भरपूर उपभोग घेवचो हीच प्रवृत्ति चड वाडत गेल्या. 
पैशांचो सुवार्थ आनी ताजो भोग घेवप हाजेपरस समाजहिताक पोषक 
आशिल्या धर्माकडेन लक्ष दिवपाची चड गरज आसा. ह्या गोष्टीवेल्यान 
जें आमचें लक्ष उडून गेलां तें थंय परतें आमकां थिरावन धरपाक 
जाय. 


समाज तिगोवन धरपाचे fees आयज समाजांतल्या लोकांक 

पूर्विल्ले वैचारिक नेमांची चाड उरूंक ना आनी नवे वैचारिक नेम निर्माण 
करपाची तांक उरूंक ना. ताका लागून प्रत्येक मनशाचें जीवित हें 
दिसान दीस सुवार्थी, सुखलोलुप, संकुचित नदरेचें, समाजहिताक 
विरोधी, समाजहिताविशीं उदासीन तशेंच नैतिक नेमाविरुद्ध बेफिकीर 
जायत चल्लां. 

पुण आतां ही वृत्ति सोडून दिवपाक जाय. समाज तिगोवन 
धरतलो जाल्यार सगळ्या मनशांनी धर्मान वागपाक जाय. धर्म म्हळ्यार 
समाजाच्या धारणेचो धर्म. समाजधर्मांत वैयक्तिक हितापरस समाजाचें 
हित भोवच श्रेष्ठ आसा. सामुदायिक कल्याणाक लागून दर एका 
मनशान सुवार्थ सोडपाक जाय. हे कल्पनेचो जितलो बेगीन प्रसार 
जातलो आनी लोक तशे वागतले तितले बेगीन समाजाची पातळी 
वाडटली आनी राष्ट्रय बी बेगीनूच उन्नत जावंक पावलें. 


(२४-४-१९८४) 


Yo 


द्सरो 


दसरो हो एक मोटो नामनेचो सण. हो सण आश्विन म्हेन्याच्या 
शुद्ध पक्षांतल्या दसमीक मनयतात. आश्विन म्हेनो शरद रूतूंत येता. 
संस्कृत कविंनी आपल्या काव्यांत शरद रूतूक खूप म्हत्व दिलां. ह्या 
वेळार निसर्ग आपलो भेस बदलता. मळबांतल्या कुपांचो सदांचो खेळ 
बंद जाता. पुण ताजेच बरोबर pul नाशिल्या मळबांत केन्ना-केन्ना 
यकायकीं कुपां भरून येतात आनी एकदम पावस घोग्यांनी सुरू जाता. 
सगळी धर्तरी परत एकदां न्हावन - धुवन निवळ जाता. न्हंयचें उदकूय 
बी स्फटिकाभाशेन स्वच्छ जाता. शरद रूतूंतल्या चांदण्याची रातूय बी 
एकदम बरी बेस दिसता. आनी सगळेकडेन लोक जीणेंत आनंद आनी 
उत्साव भरिल्लो दिसून येता. 


अश्या ह्या म्हैन्यांत दसऱ्याचो दीस येता. ह्या दिसाक विजयादशमी 
बी म्हणटात. विजयादशमी शब्दाचो अर्थ कितें? विजय मेळैली दसम; 
म्हळ्यार ज्या दिसाक विजय मेळ्ळो तो दीस. हाका 'विजयादसम' ना 
जाल्यार नुस्तीच ‘aun’ लेगीत म्हणटात. ह्या दिसाक आमच्या 
जाण्टेल्यांनी म्हळ्यार पूर्वजांनी जैत Ade}, आनी ताका लागून आता 
'जेत मेळोवपाक भायर सरपाचो दीस' अशें आमी म्हणूं येता. आमच्या 
पूर्वजांनी जें जैत मेळेयलां त्या संबंधान आमच्या पुराणांतल्या, 


we 


इतिहासांतल्या कांय खबरांचो संबंद ह्या दिसाकडेन जोडपाचो येत्न 
जाला अशें दिसता. 


अशी एक खबर सांगतात. ह्या दिसाक अयोध्येच्या रघुराजान 
स्वर्गाचेर स्वारी करून खूपशें भांगर हाडलें आनी लोकांक वाटूंन 
दिलें. 


राम हो अयोध्येंतल्या दशरथ राजालो चलो. बापायच्या उतरा 
लागून तो आपले बायलेक आनी भावाक घेवंन रानांत येवन रावलो. 
ताज्या बायलेचें नांव सीता जाल्यार भावाचें लक्ष्मण आसलें. त्यावेळार 
लंकेत रावण राज्य करतालो. ताणें सीतेक चोरून व्हेली. हाका लागून 
रामान वानरसैन्य एकठांय केलें आनी रावणाच्या लंकेर घुरी घाली. 
ताणें रावणाबरोबर झूज केलें. रावणाक ANS! आनी प्रजेक सुखी 
केली. अशा तरेन रावणाचेर जैत मेळोपाचे संबंदांत हो दीस मनोपाक 
सुरवात झाली अशें म्हणटात. 


पांडवांच्या जीणेंत घडिल्या एका गोष्टीचोय संबंध ह्या दिसाकडेन 
जोडतात. पांडवांक अज्ञातवास काडपाचो आसलो. ते भेस बदलून 
विराट राजागेर रावूं लागलें. दुर्योधनाक पांडवांचो सोद घेवपाचो 
आशिल्लो. ताणें विराट राजाल्यो गायो पळोवन व्हेल्यो . तेन्ना अर्जुनान 
शमीरुखार दवरिल्लें आपणांलें गांडीव धोणु घेतलें आनी दुर्योधनाचेर 
हल्लो केलो. ताणें दुर्योधनाक धावडावन लावन विराट राजाल्यो गायो 
सोडोवन ताका हाडून दिल्यो. हो दीस विजयादशमीचो आसलो अशे 
म्हणटात. 


४२ 


अशीच एक पुराण कालांतली खबर सांगतात. पुराणकालांत 
महिषासुर नांवाचो राकेस खूप मातिल्लो. ताणें देवांले सगळे अधिकार 
आपल्या हातांत घेतिल्ले. तो जगाक तरास दितालो. म्हुण सगळ्या 
देवांच्यो शक्त्यो एकठांय जाल्यो आनी तांतल्यान एक देवी परगट 
जाली. तिणें दसऱ्या दिसाक महिषासुराक जिवानिशीं माल्लो म्हणपाची 
गजाल प्रसिद्ध आसा. 


जगाक अहिंसा आनी प्रेमाची शिकवण दिवपी गौतम बुध्दाच्या 
जल्माचो संबंध लेगीत ह्या दिसाकडेन आसा अशें म्हण्टात. 


पुण ह्या दिसाकडेन जोडिल्ले हे संकेत परते तपासून पळोवंक 
जाय अशें दिसता, देखीक - रघुराजान लोकांक भांगर वांटलां म्हुण 
जें सांगलां तें कांय अंशी 'खरें' आसा. कौत्स रुशीन आपणांक जाय 
तितलेच द्रव्य घेतलें आनी बाकीचे द्रव्य तो थंयच सोडून गेलो, 
जाल्यार र॒घुराजान तें द्रव्य कौत्स रुशीले म्हणून आपणें दवरून 
घेतलें ना. आनी अशे रीतीन तें द्रव्य लोकांक वांटून ताणें ताजी 
विल्हेवाट लायली जायत. दुसरी गजाल म्हळ्यार विराट राजालो 
गायो अजुर्नान ह्या दिसाक सोडोवन हाडल्यो अशें जें कितें वयर 
सांगलां तो होच दीस काय fod हाजेविशीं दुबाव दिसता. 
म्हाभारतावेल्यान पांडव विराट राजागेर जेष्ठ कृष्ण दसमीक परगट 
जाल्ले दिसतात. गायो सोडोवन हाडिळ्या तिसरे दिसाक पांडव परगट 
जाल्यात. हाजेवेल्यान ह्या गजालीचो संबंध दसऱ्या दिसाक जो जोडला 
तो बरोबरसो दिसना. गौतम बुद्धाच्या बाबतीत लेगीत अशेच दिसता. 
पुण तरीयसुध्दा वयर सांगिल्लया कांय गजालींचो संबंध ह्या दिसाकडेन 
लागू जाता अशें स्पष्ट दिसता. 

दसऱ्या सण शेतीबाबतूय आशिल्लो काय कितें हाजेविशीं दुबाव 
येता. गोयांत आनी हेर भारतांत नवरात्रांत घट पुजतात. घट म्हळ्यार 
कलश, ताजी पूजा करप. घटासकैल माती आसता आनी तातूंत सात 
किंवा णव धान्यां fred घालतात. मागीर ह्या घटाची पूजा करतात. 
दसऱ्या दिसा घटाचेर स्थापन केल्ल्या देवतांचे विसर्जन करतात. 
कलशांतल्या उदकान गर्भागारांतल्या मूर्तिक न्हाणैयतात आनी घटा 
भोवतणीं रुजत घाल्या धान्यांचे आंकूर देवाक ओपतात आनी मागीर 
प्रसाद म्हुण ते दुसऱ्याक दितात. कांयकडेन अशी पद्धत आसा, आंकूर 
जास्त आसल्यार वाजेत व्हरून उदकांत सोडप. हे शिवाय शेतांत 
जाल्या भाताच्या कणसांचे झेले तयार करून देवळांत व्हरून दिवपाची 
चाल गोंयच्या कांय देवळांनी दिसून येता. हे भायर कांय लोक ही 
कणसां हाडून घराच्या फुडल्या दारांत तोरणाभाशेन बांदतात. अशा 
रीतीन शेतीविशीं आशिल्लो लोकांचो मोग तांच्या हे संस्कृतींतल्यान 
दिसून येता. 


दसऱ्या दिसा अपराजितापूजन, सीमोल्लंघन, शमीपूजन, 
अश्मन्तकपूजन तशेंच शस्त्रपूजन करपाची चाल आसा. 


अपराजितापूजन सीमोह्लंघन करचें पयलीं नाजाल्यार सीमेचेर 
वतकीच शमीपूजन केल्या उप्रांत करतात. अपराजिता देवीचें पूजन 
करपाक जमनीचेर पयलीं तांदळान बी आठ पाखळ्यांचें साळीक काडून 
ताजेर 'मातयेची अपराजिता देवीची मूर्त दवरून तिची पूजा करतात 
आनी सकैल्या शिळोकांनी तिजी प्रार्थना करतात - 

चारुणा FAIA विचित्रकनकोज्वला | 

जयादेवी महादुर्गा सर्वकामान्‌ ददातु मे ॥ 


CC 


जयप्रदा महामाया शिवभावितमानसा / 
विजया च महाभागा ददातु विजयं मम ॥ 
हारेण सुविचित्रेण भास्वत्कनकमेखला | 
अपराजिता ward करोतु विजयं मम ॥ 
अशी ही अपराजिता देवीची प्रार्थना करतात. 


सांजेचे वेळार गांवाच्या ईशान्य दिशेकडेन शिमेभायर वचपाची 
चाल आसा. हाकाच सीमोल्लंघन अशें म्हणतात. शिमेभायर वतकीच 
शमी झाडाम्हऱ्यांत नाजाल्यार अश्मन्तक म्हळ्यार आपट्या'*? 
झाडाम्हऱ्यांत थांबतात आनी ताची पूजा करतात, आनी शमी रुखाकडेन 
मागतात - 

शमी शमय मे पापं शमी लोहितर्कटका | 

धारिण्यर्जुनबाणानां रामस्य प्रियवादिनी ॥ 

करिष्यमाणयात्रायां यथाकालं सुखं मम | 

तत्र निर्विघ्नकर्त्री cd भव श्रीरामपूजिते ॥ 

ह्या मंत्रांनी शमी रुखाची प्रार्थना करतात आनी थंय जर 
आपट्याच्या झाडाची पूजा करची पडली जाल्यार - 

अश्मन्तक महावृक्ष महादोष निवारण | 

इष्टानां दर्शनं देहि कुरु शत्रुविनाशनम्‌ ॥ 

म्हुण ह्या मंत्रान ताका परार्थतात. ह्या उप्रांत रुखामुळार तांदूळ, 
सुपारी आनी भांगरानाणें ना जाल्यार तांब्यानाणें दवरतात. मागीर 
झाडाक प्रदक्षिणा घालून झाडामुळांतली थोड़ी माती आनी पानां घरा 
हाडतात. पानां देवाक ओपतात आनी इष्टमित्रांक वांटतात. ह्या वेळार 
आपट्या पानांक भांगर अशें मानतात. शमी रुखा पानां मात्र दिवपा- 
घेवपाची चाल ना. कांय कडेन दसऱ्याचे हे पद्धतींत थोडो बदलूय 


गह 


आसूं शकता. आपट्याचीं पानां वांटपाची जी पद्धत आसा ही हालींचीय 
आसूं येता, कित्याक काय म्हळ्यार ह्या संबंदान धर्मशास्त्रांत कांय 
विधि दिसना. ही चाल चडकरून मराठ्यांच्या इतिहास काळांत घडली 
जांवये. मराठे लोक दुस्मानाची भूंय जिंखून भांगर बी हाडताले. ते 
दारांत येतकीच बायल ना जाल्यार भयण बी तांकां ओंवाळटाली. 

तेन्ना ते हाडिल्या म्होरांपैकीं एकादे नाणें ताटांत घालताले, आनी 
बाकीचे देवामुखार हाडून दवरताले. हाजोच उगडास म्हुण ही पद्धत 
सुरू जाली जायत. 


ह्या दिसा राजे लोक आनी सरदार लोक आपआपली शस्त्रां 
निवळ करून, धार बी काडून रांगेन मांडून दवरतात आनी तांची पूजा 
करतात. शेतकार, कामार, कारागीर बी लोक आपआपली आवतां 
पवित्र मानून तांची पूजा करतात. ह्या दिसा बसींक शिरंगारपाची 
चालूय हालीं-हालीं गोयांत दिसून येता. 


दसरो जैताची परब आशिल्यान राजे लोकांच्या नदरेन हिका 
खूब म्हत्व आशिल्ले. दसऱ्या दिसा सकाळीं हती, घोडे हांकां न्हाणोवन 
कपडे, भांगरांशिंगरां घालून राजवाड्यासमोर हाडताले. त्या उप्रांत 
सिंहासनाची पूजा करताले. दरबार भरयताले. राजवैभवाचीं सगळी 
चिन्हां छत्र, चामर बी वेवस्थित मांडून दवरताले. चवथ्या पाराक 
म्हळ्यार सांजेचे ते आपली सगळी हिलामत घेवन सीम हुपपाक व्हताले.. 
ताजे पयलीं ब्राम्हण पुण्या(ह)वाचन करताले. मोटी मिरवणूक भायर 
सरताली. त्यावेळार झुजाचीं वाजपां वाजतालीं. राजे लोक आपलीं 
शस्त्रां घेवन घोड्यार ना जाल्यार हतयार बसून दबाज्यान वताले. 
वाटेर आशिल्ल्या देवतांचे पूजन करताले, आनी रणकंकण हाताक 


प्‌ 


बांदून शमीची पूजा करताले. उप्रांत तरसाद हातांत घेवन पूर्व दिकेक 
सुरवात करून क्रमान आठूय दिशांच्या इंद्र बी देवतांक पांयां पडून 
आपल्या सैन्याचें संचालन करताले. त्या उप्रांत जयजयकार घेत परते - 
राजधानींत येताले. थंय राजदारांत बायलां तांकां ओंवाळटाली आनी 
सगळी मंडळी भितर प्रवेश करताली. उप्रांत राजे लोक ब्राम्हणांचे 
आशीर्वाद घेताले . 


हो दीस भारतांत चडकरून सगळेकडेन मनयतात. उत्तर प्रदेशांत 
रामलीलेच्या रूपान हाजी चड प्रसिद्धि आसा. णव दीस मेरेन रामलीलेचो 
कार्यक्रम जातकीच मेघनाद, कुंभकर्ण आनी रावण हांचे पुतळे करून 
लासतात, जशे गोयांत हालींच्या तेपार दिवाळेक नरकचतुर्दशी दिसा 
नरकासुराक लासतात. म्हैसुरांतलो दसरो पयली खूप फामाद आसलो. 
तो पळोवपाक लोक थंय दाटी करताले. हिमालयाच्या कुशींतूय बी हो 
उत्सव रधुनाथ देवाच्या पूजेच्या निमतान मनोवपाची पद्धत आसा. 
राजस्थानांत लेगीत हो उत्सव वेगळे पद्धतिन साजरो करतात. 


गोयांतल्या बी देवळांनीं हो उत्सव मनोवपाची चाल आसा. 
देवाची पालखी सीमे मेरेन व्हरून थंय आशिल्ल्या आपट्याच्या, शमीच्या 
वोव हेर रुखाच्या सकैल पालखी दवरतात. थंय देवतेची पूजा करून 
रुखाची पानां काडून घेतात आनी एकमेकांक दितात, घेतात. रुखाक 
प्रदक्षिणा घालून पालखी परत देवळांत हाडतात. अशे तरेन हो उत्सव 
कांय थोड्या फरकान सगळ्या देवळांनी मनयतात. कांय कडेन कोंबो, 
बोकडो बी मारपाची चाल आसा. हाजेर विचार जावंक जाय. 


हो दीस कामाच्या दिश्टीन बरो मानला. आनी दसमी दिसाक 


¥ 


जर श्रवण नखेत्र आयलें तर तो दीस चड म्हत्वाचो आसा अशें 
ज्योतिश ग्रंथांत सांगलां. 


ह्या म्हत्वाच्या दिसाची आमचेरुय एक जापसालदारकी आसा, 
हें आमी विसरूंक फावना. दसऱ्या दिसाच्या सीमोह्लंघनाच्या नदरेन 
आमी फक्कत भायल्योच सीमा हुपूंक फावना. तर आमच्या भीतर जें 
fod वायट आसा तेंवूय ना करपाचो येत्न करूंक फावो. रामान 
रावणाक मालो म्हळ्यार काम जालें ना, तर आमच्यांत जो रावण 
आसा, आमच्यांत जी आसुरी प्रवृत्ति आसा तिजेरूय जैत मेळोवपाचें 
आसा. ह्या feted ह्या दिसाचें म्हत्व लक्षांत घेवन तशें वागप चड 
म्हत्वाचे जावन आसा. 


(२२-१०-१९८५) 

संस्कृत साहित्यांत बायलांचें स्थान 


समाजाच्या अथवा राष्ट्राच्या उत्कर्षाक जशे दादले मनीस कारण 
जावन आसतात तश्यो बायल मनशांय कारण जावन आसतात. ह्या 
fees दादल्यांच्या आनी बायलांच्या कर्तुपाक सारकेंच म्हत्व आसा. 
ूर्वि्लया काळांत समाजाक आनी राष्ट्राक वयर काडपाचे दिकेन 
भारतांतल्या बायलांनी आपलोय हातभार बरोच लायिल्लो आसा. आनी 
ताका लागून भारतीय लोकांनी सदांच बायलांकडेन आदराच्या नदरेन 
पळेलां. वेव्हारीक जीणेंत जरी तांचेर थोडो-भोव अन्याय जालोसो 
दिसता तरी पुण ताजेयपरस तांका जो जागो मेळ्ळा तो खूपच मानाचो 
तसोच चड मोलाचो आसा. हाजेंच पडबिंब आमकां आमच्या संस्कृत 
साहित्यांत दिसून येता. ‘ 


संस्कृत साहित्यांत बायलांक - स्त्रियांक - कमीपणाचें लेखूंक 
ना. उलट दादल्यांनी बायलांक आपल्या बराबरींचीं मानल्यांत. 
हाजेयपरस आनिक सांगपाचें म्हळ्यार तांका एका मोट्या शक्तिच्या 
रूपांत मानल्यांत. वेदकाळांत बायलांचो दर्जो बऱ्याच वयल्या पांवड्याचो 
आसलो म्हणपाचें सामकें Vad दिसता. त्या काळांत देवविषयक 
कल्पनेत बायलांकूय म्हत्व आशिल्ले. क्र्ग्वेदांतल्या मंत्रांनी स्त्रीदेवतांची 
तुस्त तशेंच did म्हत्व वर्णन केल्लें मेळटा. मार्कण्डेय पुराणांत महिषासुर 

मर्दनाची जी कथा आयल्या तातूंत एका आकांत ताकतीच्या बायल 
मनशेचेंच वर्णन आयलां. बायलांक दिलो आदर आनी म्हत्व लक्षांत 
घेवनूच ' अर्धनारीनटेश्वर ' ह्या मूर्तिचो विकास GBI आसा अशें म्हणपांत 
कसलोच दुबाव ना. हांवें वाचलां त्या परमाणे म्हाका दिसता 
अर्धनारीनटेश्वराची. कल्पना, आनिक खंयच्याय देशांत चड करून 
उदेवंक ना. हाजोच अर्थ असो, भारतीय लोकांनी बायलांक बराबरीन 
वागयलां आनी तांचेकडेन सदांच आदरान पळेलां. 


बायलांविशींची ही आदराची भावना संस्कृत साहित्यांत खूप 
पूर्वि्लया काळासावन दिसून येता. बायलांच्या ल्हाणपणांतूच म्हळ्यार 
तिच्या कुंवरीपणातूच ती शिकिल्ली-संवरली जावची, शाणी जावची अशें 
तिज्या आवय-बापायक दिसतालें . ' दुहिता पण्डिता जायेत” म्हणून ते 
चलयेकडेन बरे तरेन पळेताले . हाजेशिवाय लक्ष्मीचे वसतीस्थान म्हळ्यार 
चली अशेंय बी मानताले, देखीक - 

"नित्यं निवसते लक्ष्मी: कन्यकासु प्रतिष्ठिता’ असो हो कन्येचो, 
चलयेचो गौरव केल्लो दिसून येता. सगळ्या लोकांचें हित, मंगल, 
कल्याण करपी महालक्ष्मी म्हळ्यार कन्याच. हे सांगताना एक कवि 
म्हणटा - 

आकरस्थं यथा रत्नं सर्वकामफलोद्यम्‌ | 

तथा कन्या महालक्ष्मी: सर्वलोकस्य मंगलम्‌ ॥ 

आनी एकेकडेन म्हळां, “म्हजे पूत शत्रूंचो नाश करपी जावूं दी 
आनी चलयो तेजस्वी तश्योच विराट अश्यो जावू दी. अर्थात तांच्यांत 
म्हानता aq दी.” 


अश्यो ह्यो Hea महालक्ष्मीस्वरूप आशिल्लद्यान मंगल कार्यात 

तशेंच अष्टमंगल प्रश्नांत खूप मानाच्यो जावन आसात. राज्याभिषेक बी 
दुसर्‍या बऱ्या प्रसंगांत कुमारिकांची उपस्थिति आवश्यक मानल्या. 


ऋग्वेदांत स्त्रियांक म्हळ्यार बायलमनशांक उद्देशून खूबशीं 
विशेषणां आयल्यांत, देखीक,' अघोरचक्षु' म्हळ्यार जिगेल्या दोळ्यांत 
निष्ठुरपणा ना; 'अपतिघ्नी' म्हळ्यार घोवाक खंयच्याय तरेन न मारपी; 
“शिवा म्हळ्यार बरें करपी, 'सुमना' म्हळ्यार बर्‍या मनाची; ‘Yaa’ 
म्हळ्यार सामकी तेजस्वी. आनी अशी जायतीं विशेषणां बायलांक 
लायिल्लीं दिसून येतात. एका बायलेचें तिज्या कुटुंबांत wd व्हडले 
मानाचें स्थान आसता हाजें स्थूल चित्र ऋग्वेदांतल्या एका उत्तिवेल्यान 
दिसता. मांय, मांव नणंद, देर बी कुटुंबीय लोकांकडेन सम्राज्ञीभाशेन 
म्हळ्यार राणयेभाशेन जा. हे faker ऋगवेदांतली ही ऋचा पळेयात- 
सम्राज्ञी श्वशुरे भव सम्राज्ञी स्वश्रूवां भव | 
ननान्दारि सम्राज्ञी भव सम्राज्ञी sey ॥ 
हांगा 'राणयेभाशेन जा” हाजो अर्थ 'हुकमत गाजय' असो ना. 
त्या वेळार राजेपणाची कल्पना आसली “प्रजारंजनात्‌ राजा ।'अर्थात 
राजा प्रजेचें जाता तितलें बरें करपाक वागतालो; आनी हीच ममत्वाची 
भावना बायलांनी आपल्या मतीत दवरून मांय, मांव हांचेकडेन ary 
असो त्या ऋचेचो अर्थ आसा. ऋग्वेदांत Feat - बायलेबगर दादल्याक 
पूर्णताय येना - म्हळ्यार पूर्ण पुरुष जावपाक ताका बायलेची गरज 
आसा, ना जाल्यार दादलो अर्दोच उरता. शतपथ ब्राह्मणांत (५/२/१/ 
१०) सांगला कि 'अरद्धों ह वा एष आत्मनो यज्जाया तस्माद्यावज्ञाया न 
Een |... तर्हि हि सर्वो भवति ।' हाजो अर्थ असो; बायल 
दादल्याचो अर्द भाग. बायलेशिवाय तो अर्दोच उरता.....बायलेक 
घेवन तो सगळो जाता, म्हळ्यार पूर्ण जाता. म्हण तैत्तरीय ब्राह्मणांत 

बायलेशिवाय यज्ञ करपाक विधि ना, म्हळ्यार अनुमति ना. 'अयज्ञो वा 
ह्येष योऽपत्नीकः (२/२/२/६)'. म्हळ्यार बायलेशिवाय केल्लो यज्ञ हो 
अयज्ञ जाता. हाका लागून वैदिक, धार्मिक कार्य करताना बायलेक 
बरोबर घेवन करपाक जाय म्हणपाचो एक नेम आसा. हाजेच वेल्यान 
बायलेक सहधर्मिणी म्हणपाची चाल पडल्या. 


संस्कृतात एक शब्द आसा ' दम्पती” (आमी ताका “ दंपत्य” अशें 
म्हणटात). हो शब्द पति-पत्नी म्हळ्यार घोव आनी बायल मेळून 
आसा. दंपत्याचें शरीर एकूच आसता आनी तें+विधात्यान पयलेंच 
निर्माण केलां अशें महाभारतांत म्हळां - शरीरमेकं दम्पत्योर्विधात्रा 
पूर्वनिर्मितम्‌ (महाभारत, अनु.पर्व २११.४६) |. थंयच आनी एकेकडेन 
म्हळां - ' अर्द्ध भार्या मनुष्यस्य’. म्हळ्यार बायल दादल्याचो अर्दो 
भाग. हाका लागून बायलेक अर्धांगिनी अशेंय म्हणटात. शिवाय 
महाभारतांत बायल घोवाची मित्रूच जावन आसा म्हणपाचेंय स्पष्ट 
केलां, देखीक : 'सुहृदां वरः, देवविहितः सखा, श्रेष्ठतमः सखा' 
असल्या खूपश्या उतरांनी बायल मनीस दादल्या मनशांचो एक बरो 
मित्र म्हणपाचे सिद्ध जाता. महाकवि कालिदासान तर घोव-बायलांच्या 
दंपत्य जीणे संबंधान बरेंच सुंदर वर्णन केलां. 

“गृहिणी सचिव: सखी तथा प्रियशिष्या ललिते कलाविधौ | 

तो म्हणटा - बायल ही मंत्री, सखी आनी ललित कलेच्या नदरेन 
आवडती शिष्यीण जावन आसा. म्हुण महाभारतांतल्या शांतिपर्वांत 
व्यास Felts सांगून दवल्लां - 

नास्ति .भार्यासमो बन्धुर्नास्ति भार्यासमा गति: | 

नास्ति भार्यासमो लोके सहायो धर्मसाधन:॥ 

शां.प./५२-६-१० 


नच भार्यासमं किञ्चित्‌ विद्यते भिषजा मतम्‌ । 
औषधं सर्वदुःखेषु सत्यमेतत्ववीमि ते ॥ 
अनृ.प. ५ ८.२७.२८ 

तैत्तरीय उपनिषदांत तर 'मातृदेवो भव, पितृदेवो भव, आचार्य 
देवो भव, अतिथिदेवो भव” म्हुण जो उपदेश केला तांतूंत पयलो 
उपदेश 'मातृदेवो भव” आसा. हातूंत आवयक पयलो जागो दिला. 
बायलांकडेन पळोवपाची नदर कितल्या वेल्या पांवड्यावेली आसा ते 
हाजेवरसून सामकें दिसून येता. आवय भुरग्याक ज्या पद्धतिन तयार 
करीत al भुरगें घडत वता. म्हुण आवय पयलो आनी सर्वश्रेष्ठ गुरु 
जावन आसा - 'सर्वेषां गुरूणां माता प्रथमं गुरुः'. अर्थववेदांत “मात्रा 
भवतु सम्मनाः' म्हळां . म्हळ्यार YA आवयच्या मनाक अनुकूल असो 
आपलो मनोभाव धरचो. Feu गिन्यान शिकोवपी गुरु शिष्याक निरोप 
दितना पयलो उपदेश करता 'मातृदेवो भव”. गुरु म्हुण आवयचें म्हत्व 
सांगताना वशिष्ठ रुशी आपल्या धर्मसूत्रांत म्हणटा - 

उपाध्यायाद्ृशाचार्यः आचार्याणां शतं पिता | 

पिवुर्दशशतं माता गौरवेणातिरिच्यते ॥ 

धा उपाध्यायाबराबर एका आचार्याक, शंबर आचार्याबराबर एका 
बापयाक आनी बापायच्या हजारपटीन आवयक म्हत्व आसा. 


पुताच्या संबंधान आवयक खूप म्हत्व आसा. पुतान आवयची मन 
लावन सेवा करपाक जाय, तशेंच तिका पोसप हैं ताजें व्हडांतलें व्हड 
काम. आवय एकाद्रेवेळार जरी कलंकित जाली तरी पुतान आपलें 
कर्तव्य सोडूंक जायना. ताणें तें करपाक चुकूं जायना. आपस्तंब रुशी 
एके कडेन म्हणटा 'माता पुत्रत्वस्य भूयांसि कर्माण्यारभते, तस्यां 
शुश्रुषा नित्या पतितायामपि (१, १०,२८.९) . आवय भुरग्याची खूप 

कामां करता तेन्ना ती पतित जाल्यारुय बी तिजी पुतान सेवा करूंक 
जाय. 


गौतम रुशीक चिरकारी नांवाचो एक भुरगो आसलो. इंद्र 
गौतमाच्या रूपांत येता आनी चिरकारीक सांगता, 'आवयक मारून 
wea.’ तेन्ना चिरकारी इंद्राक सांगता - 

नास्ति मातृसमा छाया नास्ति मातृसमा गाति। 

नास्ति मातृसमा त्राणं नास्ति मातृसमा प्रिया ॥ 

आवयसारकी सावली, गति, रक्षण आनी आवडती अशी गजाल 
ना. शिवाय चिरकारी sah फुडें आवयचें म्हत्व सांगता. आवय ही 
भुरग्यांक जन्म दिता म्हुण 'जननी', भुरग्यांच्या आंगा-पिंडांनी पुष्टि 
दिता म्हुण 'अंबा' आनी पराक्रमी भुरग्यांक जन्म दिता म्हुण “वीरसू' 
अशें तिका म्हणटात. वाल्मिकी रामायणांत तर राम विभीषणान दिवंक 
केल्ली भांगराची लंका घेनासताना म्हण्टा “जननी जन्मभूमिश्च स्वर्गादपि 
गरीयसी ।' हातूंत रामान आवयचो जो गौरव केला तो वर्णन करून 
सांगपाकूच नज. 


वैदिक धर्माची परत एकदा स्थापन करपी जगद्गुरु आद्य 
शंकराचार्यान तर हाजेय फुडें वचून सांगले ' कुपुत्रो जायेत क्कचिदपि 
कुमाता न भवति |’ केदो व्हडलो विश्वास हो आवय ह्या बायलेविशीं। 


संस्कृत साहित्यांत आवयसारकोच दुसरे बायलांविशीं लेगीत 
खूप आदर दाखयल्लो दिसून येता, देखीक - 

यत्र नार्यस्तु पूज्यन्त रमन्ते तत्र देवता: | 

यत्रैतास्तु न प्रूज्यन्ते सर्वास्तत्राफला क्रिया: ॥ 

कुटुंबीय लोक जंय बायलांचो मान दवरतात, तांका पूज्य मानतात 
थंयच देवता प्रसन्न आसतात, रमतात. जंय बायलांचो मान-मरातब 
नासता थंयर्ची सगळीं कामां निर्फळ जातात. 


बायलांकडेन आदरान पळोवपाचे दिश्टीन वाल्मिकि रामायणातलें 
लक्ष्मणालें उदाहरण लक्षांत घेवपा सारकें आसा. रावणान सीतेक 
चोरून व्हरतकीच राम-लक्ष्मण तिका सोदीत फिरूं लागले. किष्किंधा 
पर्वताचेर पावतकूच थंय सुग्रीव, मारुती बी वानर तांकां मेळळे. तांणी 
सीतेले अळंकार राम-लक्ष्मणांक पळोवंक दिले. रामान त्यो वस्ती 
पळोवन लक्ष्मणाकडेन पळोवंक दिल्यो . तेन्ना लक्ष्मणान सांगलें - 

नाहं जानामि केयूरे नाहं जानामि कुण्डले / 

नूपुरे त्वाभिजानामि नित्यं पादाभिवन्दनात्‌ ॥ 

“ह्या बाजूबंदाक आनी ह्या कानां भांगरांक हांव वळखना; पुण 
सदांच तिज्या पायांक नमस्कार केल्यान ह्या पांयजणांक मात हांव 
वळखतां'. हातूंत लक्ष्मणान बायलांविशीं मोटोच आदर दाखौन दिला. 
म्हण बायलो ह्यो सदाच मान्य जावन आसात. म्हुण बायलांकडेन 
सदांच आदरान पळोवपाक जाय. स्मृतिकार मनु म्हणटा - 

तस्मादेताः सदा पूज्या भूषणाच्छादनाशनेः | 

भूतिकामैनरिर्नित्यं सत्कारेषुत्सवेषुच ॥ 

आपलें बरें जावचें, उदरगत जावची अशें जो मनीस मानता 
ताणें उत्सव, सत्कार बी बऱ्या कामांत बायलांचो आदर राखचो, आनी 
हो आदर तांचेविशीं सदांच दवरचो. बायलांक राखण मेळची म्हुण 
कांय वेळार तांचेर बंधनां घालीं दिसतात आनी ताका लागून ती 
आदराक पात्र नात अशें दिसता, देखीक - 

पिता रक्षति कोमारे भर्ता रक्षति यौवने | 

पुत्रो रक्षति वार्धक्ये न स्त्री स्वातंत्र्ययहीते ॥ 

* भुरगेपणांत बायलांक बापुय राखता. जुवानपणांत घोव राखता 
जाल्यार जाण्टेपणांत पूत राखता. एकंदरीत स्त्री स्वातंत्र्याक योग्य 
ना.” असो ताजो अर्थ आसा. म्हळ्यार हाजोच अर्थ असो जाता, 
बायलांविशीं आशिल्लो आदर खंयचेय परिस्थितिंत मनशाकडच्यान कमी 
जावंक फाव ना. जग हें बन्या-वायट गजालींनी ARS आसा, आनी 
जगाच्या वायटपणाची तांकां बाधा जावची न्हय हो ताज्या फाटलो 
उद्देश आसूं येता. 


एकंदरीत हो आदरभाव आज आनिक वाडपाची गरज आसा 
आनी बायलांच्या बाबतींत ज्यो कितें वायट गोष्टी घडतात तो ना 


करपाचो निश्चय करप गरजेचें आसा. 


(६-१२-१९८६) 

मर्यादा पुरुषोत्तम राम 


रामायण आनी महाभारत हे दोन ग्रंथ म्हळ्यार भारतीय 
लोकांली मोठी संपत्ति. तांचे नदरेन हे दोनूय ग्रंथ खूबच पवित्र आसात. 
ह्या ग्रंथांच्या वाचपान कोणूय मानसिक सुख आनी समाधान मेळोवंक 
शकता. हे दोनूय ग्रंथ आपापल्या परीन श्रेष्ठ आसात. महाभारतांत 
तरेक aa विषय आसात हे दृष्टिन महाभारत हो एक विश्वकोश 
जावन आसा. रामायणांत फककत रामाचीच गजाल आसा हे दृष्टिन तो 
विश्वकोश जावंक फावना. पुण तो एक तरेचो मोटो सांस्कृतिक धर्मग्रंथ 
आसा म्हणपाक कसलोच दुबाव ना. इतलेंच न्हय तर तो मानव धर्माचें 
विवरण करपी बरोच मोटो ग्रंथ आसा अशें निश्चित म्हणूं येता. 


प्रभु भगवान रामाक 'मर्यादा पुरुषोत्तम” अशें म्हणटात. मर्यादा 
पुरुषोत्तम हाचो अर्थ असो - मर्यादा म्हळ्यार सीम, मेर . पुरुषोत्तम 
म्हळ्यार सगळ्या मनशांत उत्तम. एकंदरीत सगळ्यांबरोबर मर्यादेन 
वागपी सर्वगुणसंपन्न असो पुरुष. रामान आपणाले भोंवती एक मेर 
घालून घेतिल्ली. पुण ही मेर शेतांत घालतात तसली ल्हान-सान न्हय. 
ही मेर आशिल्ली तागेल्या जीवनाची. तिजो आवाट मात्र बरोच मोटो 
आसलो. हो आवाट आमच्या दृष्टि आड पैस पर्यंत पसरल्ला. शांत 

समुद्राभाशेन ताज्या जीवनाचे मर्यादेचो आमकां थांग-पत्तो लागना. 
गीतेंतल्या एका तत्वाभाशेन वागून ताणें आपलें जीवन सुंदर करपाचो 
येत्न केलो. तें तत्व म्हळ्यार ' उद्धरेदात्मनात्मानं नात्मानमवसादयेत्‌ 
म्हळ्यार आपणें आपलोच उद्धार करून घेवचो, आपणें आपणांक 
केन्नाच उणें करून घेवचें न्हय. हाजोच अर्थ असो कि रामान 
आपल्यांत आशिल्ल्या सुप्त गुणाचो बरोच विकास करून घेतिल्लो. 
ताज्या जीवनांत ' सत्य, मैत्री, सहृदयता, गांभीर्य, क्षमा, दया, मृदुत्व, 
शौर्य, धैर्य, निर्भयता, विनय, शांति, तितिक्षा, नीति, तेजस्विता, प्रेम, 
सरलता, त्याग, निर्वैरता, एकपत्नीत्व, एकबाणत्व, प्रजारंजकता , 
ब्रह्मण्यता, मातृपितृभक्ति, गुरुभक्ति, भ्रातृप्रेम, व्यवहारकुशलता, 
प्रतिज्ञातत्परता, शरणागतवत्सलता, लोकवश्यता बी खूबशा गुणांचो 
asid चड विकास जालो दिसून येता. म्हळ्यार गुणांचे मर्यादित राबून 
ताणें अमर्याद कीर्ति मेळयली हातूंत कसलोच दुबाव ना. असो मनीस 
आज पर्यंत दुसरो कोणूच जालो ना अशें म्हळ्यार अतिताय जावची 
ना. 


रामाचो प्रजेचेर खूब मोग आसलो. प्रजेचे मनरंजन करप हें 
ताजें व्रत. जायत्या मर्यादांपैकी ही एक ताजी मर्यादा. wie सुख 
मेळचें म्हुण तो वावुरतालो आनी ते पद्धतीन तो आपलें जीवन जियेतालो . 
संवसारात असो कोणूय राजा नासतलो जाणें फक्कत प्रजेक जाय 
म्हुण, प्रजेक आनंद मेळचो म्हण सामकी निर्दोष आशिल्ल्या, 
पातिव्रत्यधर्मान चलतल्या, सहधर्मिणी रूपान वावुरतल्या, आपल्या 
चड मोगाच्या बायलेक म्हळ्यार सीतेक रानांत सोडून दिली. त्या 
वेळार तो म्हणटा - 

स्नेहं दयां च सौख्यं च य॒दि वा जानकीमपि / 

- आराधनाय लोकस्य मुञ्चतो नास्ति मे व्यथा ॥ 

लोकांची सेवा करताना सीतेक Yet सोडपाचो प्रसंग आयल्यारुय 
त्या संबंधान ताका व्यथा जायना. आनी जाता जर जायत ती ताणें 
दाखैली ना. प्रजारंजन हे तागेलें ध्येय. ताका लागून ताणें हो Val 
BSA त्याग केलो. राज्य सामाळपाचे नदरेन राजान आपल्या जीणेंत 
मर्यादिस्त आसूंक जाय, सगळ्या तरेच्यो मर्यादा जुस्ताक जुस्त पाळपाक 
जाय म्हळ्यार राज्य उत्कर्षाक पावता अशें ताका निश्चित दिसतालें. 
म्हुण एका प्रसंगाचेर आपल्या फुडल्या पिढीतल्या भावी राजांक उद्देशून 
ताणें म्हळां - 

भूयो भूयो भाविनो धर्मपाला: नत्वा नत्वा याचते रामचंद्र: | 

मद्गद्धोयं धर्मसेचुर्नराणां काले काले पालनीयो भवद्भिः ॥ 

हाजो अर्थ असो :- भविष्यकाळात जल्माक येवपी राजानो ! हो 
रामचंद्र परत परत नमस्कार करून तुमचेकडेन मागता कि मनशाँच्या 
उदरगतिक लागून बांदिल्लो हो धर्मसेतु म्हळ्यार धर्माचो पूल तुमी 
आपआपल्या काळांत योग्य तरेन पाळात. 


असो हो प्रजेचे मन भुलोवपी राम प्रजेच्या बहुमता फाटल्यान 
धांवना. लोकांक जाय म्हुण अयोध्येचें राज्य स्वीकारना. बापायक 
दिल्लें उतर राखपाक जेन्ना तो रानांत वचपाक भायर सरता तेन्ना 
अयोध्येंतले लोक ताका रानांत वचूंक दिनात. ताजी वाट आडायतात. 
ताका तरेतरेन विनंती करतात, “ आम्ही तुज्या फाटल्यान आसात. 
तूं खुशाल राज्य कर. दशरथ राजाले उतर मोड. आमी ताका बंदखणींत 
उडोवयां.” ह्या शिवाय जाण्टे लोक ताका उपदेश करतात, नानातरांनी 
ताका समजायतात. पुण रामाक हीं हांयसां मोह घालिनांत. ताका 
आपल्या बापायच्या उतराबगर आनी कितेंच व्हड दिसना. तो तांकां 

समजायता. आपली कृति कशी योग्य आसा तें तांकां पटैता. दोन 
कर्तव्यां करपाची आसताना खंयच्याक पयलीं प्राधान्य दिवप हे विशीं 
तो जुस्त निर्णय घेता. लोक सांगतात म्हुण राज्य स्वीकारचें काय 
एकटो बापूय सांगता म्हुण वनांत वचपाचें असल्या दुबावांत तो पडलो 
ना. आपलो तोल वचूं दिनासताना ताणें त्या वेळार बापायच्याच उतराक 
प्राधान्य दिलें आनी तो कोणाच्याच रागालोभाची, मायेमोगाची पर्वा 
करीनासताना रानांत वचपाक भायर सल्लो. असो हो सत्यप्रतिज्ञ, 
सत्यवचनी, निस्पृह मनीस चित्रकूट पर्वताचेर रूशीच्या वेशांत रावतालो . 
रामान आपली प्रतिज्ञा सोडची आनी अयोध्येत येवचें म्हुण भरतान 
चित्रकूट पर्वताचेर येवन ताका खूब आग्रो केलो. पुण रामान सांगले, 
“ज्या अर्थी बापायन तुका राज्य feat तेन्ना तें तुंबेंच सांभाळचें.” त्या 
वेळार वशिष्ठ मुनिन लेगीत रामाक समजायलो. पुण रामान जें सांगलें 
तें चड लक्षांत दवरपासारखें आसा :- “तुमी म्हाका राज्य करूंक 
व्हरतात. पुण जो सत्यप्रतिज्ञ ना तो राज्य करपाक उपकारना. राज्याची 
प्रतिष्ठा सत्याचेर आदारलेली आसा - 'सत्ये राज्यं प्रतिष्ठितम्‌ ।'. 
तुमी तर म्हाका प्रतिज्ञा मोडपाक सांगता, म्हळ्यार असत्यान वागपाक 
सांगतात. हें बरोबर न्हय. हांव अयोध्येत येना.” म्हण तो सगळ्यांनी 
आग्रो केलो आसतानाय बी आपलें सत्यप्रतिज्ञ ब्रीद मोडटलें म्हुण 
परतो अयोध्येक आयलोना. हाजो अर्थ असो न्हय कि ताजो अयोध्येचेर 
मोग नासलो. ताजो अयोध्येचेर खूप मोग आसलो. पुण दिल्लें उतर 
मोडप ना हो ताजो निश्चय. ताका लागून अयोध्येक येवपाचो विचार 
ताजें मनांत खैंचेच रीतिन आयलो ना. बापायचें राज्य मेळना आतां 
खैंचें तरी दुसरें राज्य मेळोवंया asta ताका दिसले ना. वालिक 
मारतकीच किष्किंधेचें राज्य ताज्या हातांत आयिल्लें पुण लक्ष्मणाक 
धाडून रामान सुग्रीवाकूच राज्यार बसयलो. रावणाक मारतकीच 


ष्‌ ० 


विभीषणान रामाक 'लंकेच्या राजसिंहासनाचेर बस आनी राज्य कर.' 
अशें सांगले. पुण विभीषणाकूच लंकेच्या राज्यार बसौन “जननी 
जन्मभूमिश्च स्वर्गादपि गरीयसी ।' म्हुण ताणें ताबडतोब अयोध्येचीच 
वाट धरली. चोदा वर्सा वनवास पाळटलो म्हळ्यार पाळटलोंच अशी 
ताणें आपल्याचेर मर्यादा घालून घेतिल्ली. चौदा वर्सा सोंपलीं म्हणतकीच 
आपुण रोखडोच परतो अयोध्येक येता अशें ताणें भरताक वचन दिलें. 
म्हुण लंकेच्या राज्यार विभीषणाक बसैले बराबर तो अयोध्येक येवपाक 
भायर सरलो. उलयल्लें उतर केन्नांच सकैल दवरनाशिल्लो हो मनीस. 


रामालो आवैबापायविशींचो मोग लेगीत असोच आसा. राम 
एके कडेन म्हणटा :- बापायक दुखी करून किंवा तागेले उतर मोडून 
एक खीण लेगीत म्हाका जगपाची इत्सा ना - 
अतोषयन्‌ महाराजमकुर्वन्‌ वा पितुर्वचः । 
मुहूर्तमापि नेच्छेयं जीवितं कुपिते नृपे ॥ 
अहं हि वचनाद्राज्ञः पतेयमपि पावके | 
भक्षयेयं विषं तीक्ष्णं पतेयमपि चार्णवे ॥ 
बापायल्या उतराक मान दिवन आपुण उज्यांत उडी घेन, भयंकर 
विष खायन वोव समुद्रांत लेगीत उडी मारन. 
नास्ति शक्तिः पितुर्वाक्यं समतिक्रामिठुं मम | 
प्रसादये त्वां शिरसा गन्तुमिच्छाम्यहं वनम्‌ ॥ 
“बापायले उतर मोडपाची तांक ना” अशें म्हणून ताणें आपल्या 
आवयकडेन रानांत वचपाची आज्ञा मागली . 


राम रानांत वचपाक भायर सरला. ताजी आपले आवयचेर खूप 
भक्ति. आवय स्वर्गापरस श्रेष्ठ आसा अशें तो मानता. तिजेविशीं रामाक 


जो विश्वास दिसतालो तो स्पष्ट करताना तो आपल्या बापायची प्रार्थना 
करता - 

इयं धार्मिक कौसल्या मम माता यशस्विनी | 

वृद्धा वाक्षुद्रशीला च न च त्वां देव गर्हते ॥ 

“हे धर्मशील राजा, म्हगेली आवय कौसल्या आता म्हातारी 
जाल्या. तिगेलो स्वभाव खूप वयल्या पांवडयाचो आसा आनी ती उदार 
बी आसा. म्हाका वनांत धाडलो म्हुण ती तुमची केन्नाच निंदा करची 
ना”. कैकयी आवय संबंधान तर ताजें मन सामकें उदार आसा. भरत 
रामाक वनांत मेळटा. परतो येताना राम ताका उपदेश करता - 

मातरं रक्ष कैकयीं मा रोषं कुरु तां प्राति | 

मया च सीतया च शप्तोऽसि रघुनंदन ॥ 

“म्हजो आनी सीतेचो तुका सोपूत आसा. तुंवें केकेयीचेर खंयचेच 
रीतीन रागार जावंक जायना“. हांतल्यान रामाली सवत आवयविशींची 
सुद्धा भक्ति दिसून येता. ताका कौसल्या, कैकयी आनी सुमित्रा “समा 
हि मम मातरः' म्हळ्यार सारख्योच दिसताल्यो . | 


अशेच रीतीन रामालें सीतेचेर आशिल्ले प्रेम अमर्याद आसूनय बी 
मर्यादिस्त जावन आसा. राम सीतेक वनवासाक व्हरपाक तयार नाशिल्लो. 
तागेलो तिजेर खूब मोग आशिल्लो. तिज्यान वनांतले कष्ट सोसपा 
जावचे नात अशें ताका दिसतालें. पुण सीतेक तें मान्य नाशिल्लें. रामान 
तिका जें जें सांगलें तें तें सगळें तिणें खोडून काडलें. ती रामाचेर 
खोट्यां रागान फुगून बसली, रडूं लागली. मागीर रामान तिका वनांत 
व्हरपाचें निश्चित केलें. तिगेली एकंदर वागणूक पळोवन रामान तिजी 
तुस्त केली - 

सर्वथा MEM सीते मम स्वस्य कुलस्य च । 


ke 


व्यवसायमनुक्रान्ता कान्ते त्वमतिशोभनम्‌ ॥ 
राम सीतेक सांगता, “तुंवें जो निर्णय घेतला तो खूबच सुंदर 
आसा. सर्व तरेन म्हज्या आनी म्हज्या कुलाच्या दृष्टिन तो योग्य 
असोच आसा “. आनी राम फुडें सांगता - 
नेदानीं त्वहते सीते स्वर्गोऽपि मम रोचते ॥ 
हे सीते, आतां तुजे शिवाय म्हाका सर्ग लेगीत आवडचोना. 


रावणान Ve सीतेक चोरून व्हेली तेन्ना तर रामान जो 
आकांत केला, शोक केला तो तर सोसपासारको न्हय. वाल्मिकी 
रामायणांत आशिल्ल्या शोकाचें वर्णन जो कोण वाचता ताजें मन गदगदून 
वता. सीतेच्या नांवान आक्रोश करीत कदंब, अशोक बी झाड़ांक 
तशेंच वेलींक आनी हरणांक तो वेंग मारता आनी सीतेचा पत्तो विचारता. 
आनी शेवट म्हण्टा - 

शोकश्च किल कालेन गच्छता ह्यापगच्छति | 

मम चापश्यत: कान्तामहन्यहानि वर्धते ॥ 

दिवस वतांवतां शोकाची तीव्रता कमी जाता खंय ! पुण सीता 
दिसनाशिल्यान म्हजो शोक मात्र दिसानदीस वाढत वता ! पुण होच 
राम जेन्ना आपल्या मर्यादिस्त जीवनांत वावुरपाचो येत्न करता तेन्ना 
त्याच सीतेक, गर्भवती आसताना लोकनिंदेक लागून एकटेकूच वनांत 
व्हरून सोडपाक फाटीफुडें पळेना. असो हो विलक्षण मर्यादा पुरुषोत्तम. 


लोकनायक जावं अथवा फुडारी जावं तांच्या प्रत्येक आचरणाचेर 
समाजाची दृष्टि आसता. तो आपल्याक जाय तशे कितेंच करूंक 
शकना. लोकांफुडें आदर्श दवरपाचे नदरेन ताका खूबदां आपले 
इत्सेविरुद्ध आचरण करचें पडटा. लोकनायकाचें कर्तव्य म्हळ्यार 


षर 


खूबच कठोर. म्हुण रामान रावणाचो वध जातकीच सीतेक शुद्ध जावपाक 
सांगलें आनी तशेंच मागीर लोकांच्या निंदेक लागून ताका सीता गर्भवती 
आसताना रानांत व्हरून सोडचें पडलें. 


ह्या रीतीन रामालें अमर्याद भ्रातृप्रेम दिसून येता. शिवाय 
एकपत्नीत्व, एकबाणत्व, सख्य, कृतज्ञता, नेमनिष्ठ, अभयदान, विनप्रता 
बी गुणांचें अमर्यादत्व ह्या मर्यादा पुरुषोत्तम रामाच्या जीवनांत स्पष्ट 
दिसून येता. 


भारतीय लोकांमुखार मर्यादा पुरुषोत्तम राम म्हळ्यार एक मोटोच 
आदर्श जावन आसा. बैरे आदर्श आसले कि मनशांचेर सुसंस्कार 
जावचे दृष्टिन बरें पडटा. त्या दृष्टिन राम हो खरोच एक आदर्श 
आसा. तागेल्या चरित्रांत सगळे तरेची बरी देख आसा. रामचरित्र 
जितले बरे तरेन मनशाक बऱ्या आचरणाची देख दिवंक शकता ad 
आनी खंयचेंच चरित्र दिवंक शकना. 


(७-४-१९८७) 


ष्ठ 


मम्मटालो काव्यप्रकाश 


जयन्ति ते सुकृतिनो रससिद्धाः कवीश्वराः | 

नास्ति येषां यशःकाये जरामरणजं भयम्‌ ॥ 

'काव्यप्रकाश' हो आचार्य मम्मटान बरैयलो एक म्हत्वाचो ग्रंथ 
जावन आसा. हातूंत जुन्या काव्यशास्त्रज्ञांचो मान राखला आनी नव्या 
काव्यशास्त्रज्ञासंबंधान विश्वास परगटायला. आचार्य भरतासावन 
आनंदवर्धनामेरेन काव्यशास्त्रांच्या सोदाचो असो काय सुंदर समन्वय 
केला कि मम्मटालो काव्यप्रकाश हो ग्रंथ काव्यशास्त्र विषयांत 
व्हडविकायेचो म्हळ्यार मूर्धन्य जावन आसा. शंबर वर्साभितर हो ग्रंथ 
भारतांतल्या काना-कोपऱ्यामेरेन पावलो, हाजेवेल्यान ताजें म्हत्व लक्षांत 
येतलें . आचार्य मम्मटाउप्रांत जाल्या मोटयांतल्या मोट्या काव्यशास्त्रीय 
आचार्याल्या ग्रंथांक काव्यप्रकाश ग्रंथाचें मोल कमी करूंक आयले ना. 


आचार्य मम्मटान बरैल्या काव्यप्रकाश ग्रंथाच्या रचणुकीची पद्धत 
वेगळी, नवीन अशी आसा. हाजेपैलीं रचिल्ले काव्यशास्त्रीय ग्रंथ चडकरून 
पद्यांत म्हळ्यार शिळोकांत aS आसात. आचार्य भामह, दण्डी, 
wae बी हांचे ग्रंथ सामके पद्यांतूच आसात. फक्कत भरत मुनीले 
नाट्यशास्त्र मदी-मदीं, खंय-खंय गद्यांत बरेलें आसा. ह्या आचार्यानी 


ष 


आपल्या ग्रंथात घेतिल्लीं उदाहरणां खूपशीं आपणेंच केल्ली घेतल्यांत 
तर खंय खंय दुसऱ्याचींय बी घेतल्यांत. ह्या ग्रंथांच्यो फोडणीशी 
चडकरून दुसऱ्याच काव्यशास्त्रज्ञ लोकांनी केल्यात. 


पुण ह्या सगळ्यांपरस आचार्य मम्मटालो ग्रंथ वेगळेच तरेचो 
आसा. हाजी रचणूक “कारिका, वृत्ति आनी उदाहरण” अशी तीन 
तरांची आसा. हांतल्यो कारिका एका प्रकारे पाणिनीय सूत्राभाशेन 
आसात. पाणिनीय सूत्रां जें कितें सांगपाचें आसा तें थोड्या शब्दांभितर 
सांगतात, तश्यो ह्यो कारिका आसात म्हणून हांका आमच्यान सूत्रांय 
म्हणूं येता. पुण ह्या कारिकांसंबंदान एक गजाल मतींत दवरूंक जाय 
ती म्हळ्यार हातूंत गरजेभायर शब्दांचो भडिमार करूंक ना. ताका 
लागून एकाच कारिकेच्या मदीं दुसरें लक्षण सुरू केलां वोव एक लक्षण 
सांगतलो जाल्यार देड, दोन, अडेच बी कारिकांचो उपेग केला. हाका 
लागून सगळ्योच कारिका जर १४२ आसात तर लक्षणापरमाण सगळी 
मिळून सूत्रसंख्या २१२ इतली जाता. ह्या सूत्रांचें स्पष्टीकरण करपाक 
स्वताच मम्मटान वृत्ति बरैल्या, पुण तीवूय थोडेभितर आसा, पाणिनीय 
सूत्रांचेर 'काशिका' नांवाची जशी वृत्ति आसा तशी ती आसा. हातूंत 
सगळी उदाहरणां दुसऱ्यांनी रचिल्लीं घेतल्यांत. आनी गरज दिसल्यार 
जाय थंय त्या उदाहरणांचेर बी आपणेंच वृत्ति बरैल्या. 


आचार्य मम्मटान आपल्या ग्रंथाची सुरवात परंपरेपरमाण 
मंगलाचरणान केल्या. मंगलाचरणाचो विषय बी सोबीत असोच वेंचून 
काडला. हातूंत कविल्या भारतीचो म्हळ्यार सरस्वतीचो जयजयकार 
केला. फुडें ग्रंथाचें कारण म्हळ्यार काव्याचीं प्रयोजनां सांगल्यांत, ती 
अशीं आसात - “ 


६६ 


काव्यं यशसेऽर्थकृते व्यवहारविदे शिवेतरक्षतये | 

सद्यः परनिर्वतये कान्तासम्मितयोपदेशयुजे ॥ 

काव्य हें येस मेळोवपाक , पैसो मेळोवपाक. वेव्हार जाणून घेवपाक, 
वायटापासून रक्षण करून घेवपाक, ताबडतोब आनंद मेळोवपाक आनी 
बायलेभाशेन गोड़ सुचौण्यो करून घेवपाक कारण जावन आसा.” 

अशीं हीं स प्रयोजनां सांगून काव्याचे जे हेतु म्हळ्यार शक्ति, 
निपुणता आनी अभ्यास हांची चर्चा केल्या. आनी मागीर ग्रंथाचो मुखेल 
विषय ' काव्य ' ह्या संबंदान चर्चा सुरू केल्या. 


ग्रंथाची मांडणी बरी वेवस्थीत रीतीन केल्या. हातूंत काव्याचे 
लक्षण, ताजे भेद आनी त्या भेदांचीं उदाहरणां दिल्यांत आनी लक्षणाच्या 
एका-एका अंशाचें क्रमान स्पष्टीकरण केलां. काव्याचें लक्षण आसा - 

'तददोषो शब्दार्थौ सगुणावनलङ्कृती पुन: क्वापि |’ 

ह्या लक्षणांत मुख्य शब्दांश आसा 'शब्दार्थो'. म्हण पैलीं शब्द 
आनी तांचे अर्थ हांचें विवेचन केलां. शब्द तीन तरांचे - (१) वाचक, 
(२) लाक्षणिक आनी (३) व्यंजक. तशेंच ह्या शब्दांच्यो अभिधा, 
लक्षणा आनी व्यंजना नांवांच्यो तीन शक्ती आसात. वाच्य, लक्ष्य आनी 
व्यंग्य अशे शब्दांचे तीन अर्थ आसात, पुण हातूंत व्यंजना शक्ति सिद्ध 
करपाक आचार्य मम्मटान खूबच त्रास घेतला. त्यानंतर व्यंग्यार्थाच्यो 
तरा आनी तांचीं उदाहरणां दिवन विषय स्पष्ट केला. अशे रीतीन 
जवळजवळ हो शब्दार्थाचो विषय स उल्लास (अध्याय) मेरेन चलता. 


ताजेमागीर काव्य लक्षणांतल्या ' शब्दार्थौ” हाजे पैलीं विशेशण 
आसा 'अदोषौ'. शब्दार्थ दोषरहित आसचे म्हुण दोषांचें ज्ञान गरजेचें. 
तांचें विवेचन सातव्या उल्लासांत केलां. हातूंत शब्द, अर्थ, रस हांच्या 

दोषांचें वर्णन पुरायेन करून हो विषय सोंपयला. फक्कत हातूंत 
अलंकारदोषांचें वर्णन आयलें ना. अलंकारांचें गिन्यान जालेशिवाय तें 
सांगप समा जावचें ना म्हुण अलंकार दोषांचें वर्णन धाव्या उल्लासांत 
अलंकाराचें वर्णन करतकीत केलां. 


“अदोषौ” विशेषणानंतर काव्यलक्षणांत *सगुणौ विशेषण आसा. 
म्हुण आठव्या उल्लासांत गुणांचें वर्णन केलां. मम्मटापैलींचे आचार्य गुण 
आनी अलंकार हांतूंत विशेष भेद मानीनासले. पुण मम्मटान गुण आनी 
अलंकाराचें वेगळेपण स्पष्ट दाखौन दिलां. हांगा ताणें गुणांची संख्या 
निश्चित केली. माधुर्य, ओज आनी प्रसाद अशे तीनूच गुण मानले, 
आनी त्याचबराबर गुणांची रसधर्मताय स्पष्ट केली. 


त्यानंतर काव्याच्या लक्षणांतलें 'अनलङकृती' हें विशेशण येता. 
ह्या विशेशणाद्योःभ्रर्थ&स्पष्ट जावपाक * अलंकाराच्या गिन्यानाची गरज 
IRA. Ada शब्दालंकार आनी .अर्थालंकार अशे दोन भेद जातात 
शब्कृ्यी हातूंत शब्द पैलीं आशिल्यान शब्दालंकारांची गरज पयली 
आसा. आनी ते संख्येन थोडे आसांत हे लक्षात घेवन णव्या उल्लासांत 
तांचें, विवेचन केलां. मागीर धाव्या उल्लासांत अर्थालंकारांचें आनी 
अर्थालंकार दोषांचें वर्णन केलां. आनी शेवटाक सांगले, 'संपूर्णमिदं 
काव्यलक्षणम्‌”. अर्थात आचार्य 'मम्मटान केल्लो हो काव्यप्रकाश ग्रंथ 
म्हळ्यार ताणेंच केलया काव्यलक्षणाचें पुराय विवरण आसा 


असो आसा हो काव्यप्रकाश ग्रंथ. हातूंत शब्द, अर्थ, गुण, रीति 
अलंकार बी खंयच्याय एका आंगाक म्हत्व दिनासताना तांची संगति 
लावन ह्या सगळ्या आंगांक तांकां तांगेली जुस्ताजुस्त अशी जागा 

दिवन तांच्यांत समन्वय साधला आनी एक उत्तम देख*घालून दिल्या. 
हो समन्वयवाद म्हळ्यार आचार्य मम्मटाल्या शैलीचें मुख्य वैशिष्ट्य 
आसा अशें आमच्यान म्हणूं येता. 

आचार्य मम्मटान आपले जीणेंत एकूच पुस्तक बरैलां अशें दिसता. 
पुण ह्या एकाच पुस्तकान आचार्य मम्मट खूपूच प्रसिद्ध जालो. पुस्तक 
बरैले उप्रांत १०० वर्साभितर सगळ्या भारतभर ताजेर विचारमंथन 
सुरू जालें. खूप जाणांनी ताजेर टिका बरैल्यात. महा महोपाध्याय 
काणेच्या म्हणण्यापरमाणें भगवद्गीता सोडली जाल्यार दुसऱया खंयच्याय 
Waray इतल्यो टीका जावनात. हाजेवेल्यान ह्या ग्रंथाचें म्हत्व आनी 
गौरव आमकां स्पष्ट दिसून येता. 


(२०-१२-१९८७) 





६९ 


आयर्चे संस्कृत वाङमय 


आमची सादारणपणान अशी कल्पना आसा कि संस्कृत भास 
म्हळ्यार मृतभास. पुण खरें पळेल्यार ही मृत भास न्हय, तर स्वता 
जगून दुसऱ्याक जगौपी अशी ही अमृत भास. ती मेल्ल्यावरी दिसता 
पुण स्वता अमृतरूपान रावन अमृतवालीभाशेन दुसन्‍्याक पुष्ट करता, 
तुष्ट करता, हांसती-खेळती दवरता, अशी ही सुंदर भास. हिजेच. 
आधारान भारतीय भासो जगतात म्हणपांत अतिताय जातली अशें 
दिसना. पुण एक गजाल मात खरी, ती म्हळ्यार पुर्विल्ल्या काळात 
संस्कृत भाशेचो दबदबो जसो आशिल्लो तसो तो आयज ना. जाल्यारूय 
तांतलें उदक सगळें सामकें आटून गेलां अशें म्हणपाक जायना. 
आयजूय बी दुसऱ्या भाशेंतल्या साहित्याच्या तुलनेन पळयलें जाल्यार 
संस्कृत भाशेंतल्यान संस्कृत सहित्याची दोरयेसारखी बारीक झर 
सतत पडत आसा अशें आमका सामकें दिसून येता. इतलेंच न्हय तर 
त्या झरेंतल्यान पडतल्या उदकांतल्यान आमकां इंद्रधनुष्याच्या सात 
रंगाभाशेन खूप तरेचे रंग दिसून येतात. 


| परदेशी लोक जेन्ना भारतात आयले त्यावेळार भारत देशात 
वैलें शिक्षण चडकरून संस्कृत, अरबी आनी फारसी भाशेंतल्यान सुरू 


आसलें. सुर्वेक ब्रिटीश लोक संस्कृत आनी दुसऱया भारतीय भाशेंतल्यान 

शिक्षण दिवपाक अनुकूल आशिल्ले. पुण मेकालेन इंग्लेज शिक्षणाचो 
आग्रो धरिक्ल्यान हळू हळू संस्कृतांतल्यान बी शिक्षण दिवपाचें फाटी 
पडले. तरीय सुध्दां भारतातल्या राज्यांनी, संस्थानांनी, कॉलेजांनी 
संस्कृत पाठशालांनी , संस्कृतप्रेमी पंडितांनी तशेच हेर लोकानी संस्कृताचें 
शिक्षण दिवप थांबयलें ना. आनी ताजेंच फळ म्हळ्यार आयज संस्कृत 
ग्रंथ निर्माण जायत गेल्यात. इतलेंच न्हय तर संस्कृत साहित्य जायत्या 
तरानी गिरेस्त जायत गेलां. कांदबरी, रूपक, निबंध, लघुकथा, दर्शन 

ज्योतिष, काव्य बी साहित्य जायते वाटांनी फुलत गेलां. हे नदरेन 
चालू जमान्यात निर्माण जाल्या थोड्याश्या संस्कृत साहित्याची हांगा 
ओळख करून दिल्या. 


पं. अंबिकादत्त व्यास हांणी *शिवराजविजय' नांवाची एक 
इतिहासिक कादंबरी बरैल्या. दण्डी, बाण, सुधर्मा अशे जे पैलींचे वैले 
पांवड्यावेले गद्य बरौपी जावन गेल्यात तांच्यामदीं ह्या बरौप्याचो 
आसपाव जाता. ही रचना जाल्यान पं. अंबिकादत्त व्यासांनी संस्कृत 
भाशेंत एका नव्या तरेच्या साहित्याचो समावेश केलो अशें म्हणूं येता 
म्हळ्यार शिवराजविजयाची कथा संगठनाच्या नदरेन संस्कृत भाशेक 
एकदम नवी अशी आसा. ह्या कादंबरीचें कथानक सामकें कल्पनेच्या 
आधाराचेर उबें करूंक ना. लेखकान इतिहासिक आधाराचेर कथेचो 
विस्तार केला आनी त्याचबरोबर तातूंत आपल्या कल्पनेचीय भर 
घाल्या. पुण प्रत्येक घटना एकमेकात मिसळत गेल्या हातूंत दुबाव ना. 
शिवराजविजयांत एकंदर तीन विराम म्हळ्यार खंड आसात. ह्या प्रत्येक 
विरामात चार निश्वास आसात. शिवराजविजय ह्या ऐतिहासिक कादंबरीत 
छत्रपति शिवाजी महाराजांचे चरित्र आसा. दक्षिणेंतलो आनी उत्तरेंतलो 
मुसलमानाचो अधिकार आनी अत्याचार सहन जावंक नाशिल्लयान 

शिवाजीन स्वातंत्र्य मेळोपाक झूज केलें. ह्या झूजांत शिवाजी कसो 
कसो जिखत गेलो आनी शेवटाक पुराय महाराष्ट्र प्रदेशात ताका कशें- 
कशें जैत मेळत गेलें ताजें वर्णन संस्कृत भाशेंत लेखकान खूबूच बरे 
तरेन केलां. 

१९६२ त रुद्रेदत्त पाठक ह्या लेखकान ' भारतीय रत्नचरितम्‌' 
म्हणून बरैल्लें पुस्तक उजवाडाक आयलां. ह्या पुस्तकांत सातव्या वैवस्वत 
मनुक सावन १९४७ मेरेनचें भारतात घडून गेल्या गजालीचें थोडक्यांत 
वर्णन आयलां. हातूंत यज्ञांचें वर्णन, राजांच्या वंशांचें वर्णन , 
विकासवादखण्डन, राष्ट्रिय महत्व, राष्ट्रिय महासभा, काँग्रेसचें वर्णन, 
मुसलमान-इंग्लेज हांचें भारतांतलें आगमन बी सगळ्यो आधुनिक गजाली 
संस्कृतात सांगल्यात. हातूंत श्रीरत्न म्हणुन एका व्यक्तिचें चरित्रूय 
वर्णिले आसा. राष्ट्रिय भावनेन सामकी भरिल्लया ऐतिहासिक कथांबराबर 
श्रीरत्न ह्या नायकाचें चरित्र जोडून घेतलां. अशे तरेन ही ऐतिहासिक 
कादंबरी म्हणूं येता. 


'सूर्यप्रभा' किंवा 'वैभवपिशाच' म्हुण एक कादंबरी आसा. हिजो 
लेखक आसा श्रीनिवास शास्त्री. ही कादंबरी १९६८ त प्रसिद्ध जाल्या. 
मनीस आपली उदरगत करून घेवंक सोदता. पुण ह्या गजालीक धृति, 
क्षमा, सदाचार बी धा गुणांनी आपलें आत्मिक बल वाडौपाचें आसता 
आनी ताका लागून मनीस पूर्ण जाता. पुण हाजेबरोबर मनशान फकत 
पैशाच्याच फाटल्यान लागल्यार उपकारना. जेन्ना मनीस पैशाच्याच 
फाटल्यान धावता तेन्ना तो पुंजीवादी जाता. 


एकदा मनीस पुंजीवादी जालो कि तो मानसिक रोगान पीडेस्त 
जाता आनी दुबळो जायत वता. जेन्ना ही पुंजी वाडता तेन्ना ती 

मनशाक जिखता आनी मनशाचो तिरस्कार करता. 'उन्नत्या पुमांसं 
जयति इति पुंज:' अशी पुंज शब्दाची व्युत्पत्ति आसा. हो पुल्लिंग शब्द 
जेन्ना स्त्रीलिंग करपाचो आसता तेन्ना ताजें रूप “पुंजी' अशें जाता. 
ही पुंजी मनशाक उन्नति दिवन जिखता. म्हुण पैशाक लागून ईश्वरीय 
भाव आशिल्ल्या मनशात लेगीत दोश निर्माण जातात. पैसो चड जावंक 
लागलो कि मनीस बदलत वता. अशा वेळार समाजांत अनाचार, 
अत्याचार पसरतात आनी समाजाची धारणा बदलत वचून समाज 
विकृत जाता. म्हळ्यार प्रत्येक मनीस विकारान भांबावून वता. म्हुण 
मनीस वैभवाक लागून पिशाच जाता म्हणपाचें तत्व ह्या कादंबरीत 
स्पष्ट केलां. 


अश्यो जायत्यो कादंबऱयो संस्कृत बच्योप्यांनी बरेल्यात. हालीं 
संस्कृतांत खूबशीं चरित्रांय बरेल्यांत. डॉ.रमेशचंद्र Fever त्या बरौप्यान 
“चारुचरितचर्चा” म्हुण पुस्तक बरेलां. हातूंत मानवांच्या आद्य मनूक 
धरून गोलवलकर गुरुजीपर्यत १०१ व्हड मनशांचीं चरित्रां वर्णन 
केल्यांत. प्राचीन काळांतले मनु, याज्ञवल्य, नचिकेता, पतंजली, यास्क 
बी मुनींची; राम, सीता, हनुमान, भीष्मपितामह, श्रीकृष्ण, महावीर बी 
युगपुरुषांचीं; तसेंच भर्तृहरी, नानक, कबीर, सूरदास, रामकृष्ण 
परमहंस, विवेकानंद, छत्रपति शिवाजी, राणाप्रताप , लक्ष्मीबाई , प्रेमचंद, 
मेथिलीशरण गुप्त, टिळक, गांधी, सुभाषचंद्र बोस जवाहरलाल नेहरु, 
लालबहादुर शास्त्री, सरदार वल्लभभाई पटेल बी अनेक मोटे लोकांचीं 
चरित्रां वर्णन केल्यांत. ह्याच काळांत स्वामी अपूर्णानंदांनी स्वामी 
विवेकानंदांचेर एक चरित्रामक पुस्तक बरैलां. ह्या पुस्तकाचें नाव 
आसा ' युगकर्ता विवेकानंद: '. 

अशेंच एक पुस्तक भारताच्या प्रधानमंत्र्यांचेर बरैलां. हातूंत पं. 
जवाहरलाल नेहरु, लालबहादूर शास्त्री, श्रीमती इंदिरा गांधी हांचीं 
'चरित्रां वर्णन केल्यात. हें पुस्तक बरौपी आसात द्वारकाप्रसाद. 
' आप्पाशास्त्रिणः' म्हुण एक चरित्रामक पुस्तक महाराष्ट्रात छापलां. 
अशी आनिक चरित्रांचीं जायतीं पुस्तकां छापून उजवाडायल्यात. 


आयज संस्कृतात कथा साहित्याची लेगीत खूप उदरगत जाल्या. 
“संस्कृत कथाकुञ्ज' नांवाचें काणयांचें पुस्तक १९७२ ईस्वींत पं. 
गणेश शर्मा ह्या बरौप्यान बरैलां. हातूंत २० काणयो आसात. काणयांचे 
विषय वेगवेगळे आसात. हातूंत सामाजिक, राजकीय विषयाचेर लेगीत 
कांय काणयो आसात. अशे तरेन आनिकूय काणयांर्ची पुस्तकां तयार 
जाली आसूं येता. 


संस्कृतांत नाटकांची एक प्रदीर्घ परंपरा चालू आसा. मदले 
काळांत जरी ताजो ओघ मात्सो क्षीण जालो तरीयसुध्दा आयच्या 
काळात तो प्रवाह खूबूच विस्तृत जाला. खूब लोकांनी खूबशे विषयाचेर 
जायतीं नाटका बरैल्यात. तांतल्या एक दोन नाटकाची हांगा ओळख 
करून दिल्या. 


'सामवतम्‌' नांवाचें नाटक आयच्या कालखंडांतले आसा. हातूंत 
एकंदर स अंक आसात. 'सामवतम्‌' शब्दाची व्युत्पति आसा 'सामवन्तम्‌ 
अधिकृत्य कृतं नाटकं". म्हळ्यार ह्या नाटकाचे कथानक सामवान ह्या 
व्यक्तिभोंवती फिरत आसता. सामवान हो सारस्वत रुशीलो पूत. तो 
बापायच्या आज्ञेन आपल्या सुमेधा नांवाच्या मित्राक बरोबर घेवन 
विदर्भ देशाच्या राजाकडेन लग्नाक म्हणून द्रव्य हाडपाक वता. थंय 


ov 


होळीच्या परबेवेळार पाविळ्यान मदान्ध जाळ्या दरबारी लोकांच्या 
कुचक्राक लागून सामवानाक बायलेचें सवंग घेवचे पडटा आनी आपल्या 
मित्राली म्हळ्यार सुमेधाली बायल जावची पडटा. त्याचवेळार थंयच्या 
राजाच्या धुवेक म्हळ्यार सीमंतिनीक आपणे केल्लें ब्रत उजौपाचें आसता. 
ह्या सांगातेक ती सामवान आनी सुमेधा हांचें दंपत्य सांगता आनी 
हांकां दंपत्य पूजा करून घेवची पडटा. पुण सीमंतीनीच्या कडक 
ब्रताचरणाक लागून सामवान खरेलीच बायल जाता, आनी ताका मेळिलें 
बायल मनशेचें रूप कशेंच ना जायना, म्हळार ताका केन्नाच दादल्याचें 
रूप मेळना. आनी शेवटाक ताका आपल्या मित्राबरोबर लग्न करचें 
पडटा. आनी ह्या लग्नाक दोघांचेय बापूय मान्यताय दितात. अशें हैं 
आगळें वेगळें नाटक. 


पूर्वील्या संस्कृतांत दुक्खांत नाटकाचो अभाव दिसून येता. संस्कृत 
साहित्यांत दुक्खांत नाटकाचो अभाव कदाचित आत्मा अमर आसा ह्या 
तत्वाच्या प्रभावाक लागून जावं येता. सत्य जरी थोडो वेळ हरलें 
तरीय निमणें ताजेंच जेत निश्चित, हें तत्व लक्षांत घेवन आपले जीवन 
आशावादी दवरल्यान ताजो प्रभाव नाटकांचेर जालो जायत. पुण हो 
प्रभाव आता कमी जाला. मनोवैज्ञानिक विश्लेषण आनी अंतईन्द्व चितारप 
आयच्या संस्कृत नाटकांनी दिसून येता. 


संस्कृतांत एकांकी नाटकांचीय परंपरा चालू आसा. विसाव्या 
शेंकड्यांत जवळ जवळ ५७ एकांकी नाटकां छापिल्यांचें वर्णन मेळटा. 
हाजेपयलेच्या शतकांनी जवळ जवळ २०० वैर एकांकी नाटकांची 
नोंद दिसून येता. ह्याशिवाय काळाच्या ओघांत कितलीं नाजाल्यात 
ताजो पत्तो ना. आयच्या आनी पयलींच्या एकांकिकेत खूबसो फरक 

आसा. शिवाय आयच्या एकांकी नाटकांत विषय बी बदल्यात. सामाजिक, 
राजकीय, राष्ट्रीय, व्यक्तिगत, पौराणिक, ऐतिहासिक बी विषय विचारांत 
घेतल्यात. ह्या विसाव्या शतकांतल्या एकांकी नाटकांची कांय नांवां 
अशीं आसात 'अलब्धकर्मीय, लक्ष्मीस्वयंवर, विकटनितंब, गणेशचतुर्थी , 
बालविधवा, ध्रुवतारा, स्वातंत्र्ययज्ञाहुति, स्नुषाविजय, यामिनी, 
प्रकृतिसौंदर्य/ बी. “महास्मशान” ही एकांकी दुक्खान्त आसा. ह्या 
शिवाय संस्कृतांत रेडियोच्या तंत्राक अनुसरून “आषाढस्य प्रथमदिवसे ' 
सारखी रेडियो रूपकां प्रसिध्द जाल्यांत. 'संवादमाला' म्हण संस्कृतांत 
एक अभिनव प्रयोग श्री आनंदवर्धन रामचंद्र रत्नपारखी हांणी सुरू 
केला. हातूंत तेरा संवाद आसात. ह्या संवादांपैकी कांयींचीं Arai अशीं 
आसात (१) जय पद्मावतीयम्‌, (२) कोकिलाक्षिकोयष्टिकम्‌, (३) 
मकरंदमालीयम्‌' बी. | 


आयच्या संस्कृत वाङ्मयांत कांय शास्त्रीय चर्चा करपी लेगीत 
ग्रंथ छापून प्रसिद्धिक आयल्यात. हातूंत “नाट्यसंस्कृतिसुधा' म्हण 
एक ग्रंथ आसा. हाजो लेखक आसा डॉ. रमेशचंद्र शुक्ला. १९६८ त 
हो ग्रंथ प्रसिद्ध जाला. हो संशोधन करून बरेल्लो ग्रंथ. हांतूंत संस्कृतातलीं 
रूपकां, रूपकांचो उद्धव, रूपकाचें प्रामाण्य, रूपकांतलें राजनीतिक, 
सामाजिक, आर्थिक, धार्मिक, नैतिक बी स्थितींचें वर्णन, फुडें रूपकांची 
स्थिती कशी आसतली, तांचेर कितलो आणि कसलो प्रभाव पडूं येता 
आनी संस्कृत रूपकांचो संदेश हयासंबंधान चर्चा केल्या. 


“अलंकार प्रस्थान विमर्श ' म्हुण डॉ. लक्ष्मीनारायण मिश्र हांणी 
बरैयल्लो हो ग्रंथ. हो १९७१ त प्रसिद्ध जाला. हातूंत काव्याचो उपेग, 
प्रस्थानसंबंधी मीमांसा, अलंकाराचे हेर प्रवाह, स्वभाव वक्रोक्ति, रसोक्ति 

बी विषयांचे समीक्षण करून लेखकान आपलें काव्यासंबंधीचें मत स्पष्ट 
केलां. आनी ताजेच बराबर गुणदोषांची चर्चा केल्या. 


“अभिनव मनोविज्ञान” नांवाचो ग्रंथ श्री प्रभुदयाल अग्निहोत्र 
हांणी बरैला. हो १९६५ तलो ग्रंथ. हातूंत मनाच्या व्यापान्यंचें वर्णन 
आसा. मनीस जे व्यवहार करता तांकां मनच कारण आसा. मानसिक 
वृत्तीच मनीस आपल्या हालचालींतल्यान दाखौन दिता. ह्या सगळ्यांचें 
अध्ययन म्हळ्यार मनोविज्ञान. हातूंत मनाची परिभाषा, चेतना, मानसिक 
प्रक्रिया, अवधान, संवेदना, स्मृति, कल्पना, क्रिया, संवेग, सहज 
क्रिया, अचेतन मन अश्या कितलेश्याच विषयांचें वर्णन आसा. 


'पाश्चात्यनीतिशास्त्रम्‌' म्हण श्री विश्वेश्वर सिद्धान्त शिरोमणि 
लिखित एक ग्रंथ. हातूंत नीतिशास्त्राचीं लक्षणां, तांचो मनोवैज्ञानिक 
आधार, नैतिक निर्णय, बाह्यनियम, सुखवाद, उपयोगितावाद, 
बुद्धिपरत्ववाद, आत्मवाद, व्यष्टि-समष्टिवाद, धर्म, कर्तव्य, अधिकार 
बी विशयाची चर्चा केळी आसा. 


ह्या शिवाय ज्योतिश शास्त्राचेरूय बी संस्कृतांत साहित्य निर्माण 
जालां. 


स्वर्गीय पंडित श्रीरामावतार हाणें बरैल्लो 'प्रकीर्ण प्रबंध” म्हण 
एक ग्रंथ. हातूंत व्य, नाटक, चम्पू, दर्शन, इतिहास, भाषातत्व, 
तशेंच आयचे जायते वैज्ञानिक विषय बरे तरेन संस्कृतात विस्कटावन 
सांगल्यात. | 

*चित्रनिबंधावली' चो लेखक आसा रघुनाथ शर्मा. हातूंत एकंदर 
३२ विषयांचेर निबंध आसात. हातूंत एक विषय असो आसा ज्याचेर 
आमी आयज चड भर दितात, तो म्हळ्यार भुरग्यासंबंधान. पुण ही 
गजाल शास्त्रीय रीतीन कशी करची हाजेर एक निबंध आसा आनी 
ant नांव आसा 'शास्त्रीयो गर्भनिरोधविधि: '. ह्या विषयाचेर प्राचीन 
शास्त्रांत उक्तायलीं मतां दिवन एकंदर मनशाचें आचरण कशें आसचें 
आनी ताजेच बराबर शात्रीय पध्दतीन गर्भनिरोध कसो करचो ह्या 
संबंधान विवेचन आसा. अर्थात ह्या संबंधात दुमत आसूं येता. ह्या 
शिवाय गर्भाचेर गुणदोषांचो कसो परिणाम जाता ताजीय चर्चा आयल्या. 
ह्या शिवाय “प्रबंधरत्नाकर, संस्कृतरचनावली' बी अनेक विषयांचेर 
अनेक प्रबंध बरेली पुस्तकां आसात. 


हेर भाशांत कांय बरीं पुस्तका आसात. तांचो संस्कृत भाशेंत 
अणकार लेगीत जाला. “दिव्यसूरि (आळूवार) चरितानि' हाजो लेखक 
आसा बालध्वजग्गु वेंकटाचार्य स्वामी . हातूंत देवान जे अनेक अवतार 
घेतल्यात तांतून १० अवतार मुख्य मानून aid वर्णन केलां. हें पुस्तक 
रामानुज संप्रदायाच्या भक्तान बरैलां. इंग्लिश भाशेंत हरबंससिंह हाणें 
श्री गुरुगोविंदसिंहाचेर एक पुस्तक बरैलां. ताजो अनुवाद श्रुतिकांत 
शर्मा हाणें 'श्रीगुरुगोविदसिंहभगवत्पादजीवनेतिवृत्तम्‌' हया नांवान अनुवाद 
केला. हातूंत श्री गुरुगोविंदसिंहाल्या जीवनाचो सगळो इतिहास बरैला. 
हातूंत तांगेलें शौर्य, जीवनाचो दुर्दम्य विश्वास बी गोष्टींचे बारीकसाणेन 
लेखकान वर्णन केलां. 


'संस्कृत रवीद्रम्‌' म्हुण संस्कृतांत अणकार केल्लें एक पुस्तक. 
हाजो संपादक आसा डॉ. वे. राघव. हया पुस्तकांत संपादकान तशेंच 


०७८ 


दुसऱया हेर लेखकांनी संस्कृतांत अणकारल्या रवींद्रनाथ टागोरांच्या 
पुराय साहित्याचें संकलन केलां. हातूंत तांच्यो कथा, काव्य, गद्यप्रबंध, 
रूपकां, नाटकां आणि गीतांजली बी साहित्याचो संस्कृत अणकार 
केला. ह्या शिवाय रवींद्रनाथ टागोरांचेर बरैल्ले संस्कृत निबंधूय आसात. 


आधुनिक संस्कृत साहित्यांत काव्याचोय म्हळ्यार पद्याचोय बरोच 
विकास जाला. कांय काव्यांचीं नांवां आणि तांचे कवी अशे आसात - 

(१) 'तिलकयशोर्णव' हें काव्य माधव हरि अणे हांणी बरेलां. 

(२) 'शिवराज्योदय' हें पुस्तक डॉ. श्रीधर भास्कर वेर्णेकर 
हांणी बरैला. 

(३) “धनंजय विजयम्‌” नांवाचें एक काव्य आसा. ताचो 
लेखक आसा रामसुब्रह्मण्यम्‌ . 

(४) 'तुलसीमानसमलिनम्‌' म्हणुन तुलसीदासाच्या 
रामचरितमानसाचो अणकार. हो केला नलिनी साधले हिणें. 

(५) 'काव्योद्यानम्‌' अशें एक खूबश्या गीतांचें पुस्तक. हाजो 
लेखक आसा एम्‌. रामकृष्ण भट. हातूंत जवळ जवळ २५० विषयांचेर 
गीतां बरैल्यांत. ह्या शिवाय भक्तिकाव्य, दार्शनिक ग्रंथ, धार्मिक ग्रंथ, 
शैक्षणिक ग्रंथ बी साहित्यसंस्कृतांत खूबशे निर्माण जाल्यात. 


हो विषय सोपोवचें पैली आनिक एका विषयाची ओळख करून 
घेवंक फाव जाता. आनी तो विषय म्हळ्यार संस्कृत खबरापत्रां. 


संस्कृत खबरापत्रां १९ व्या शतकातल्यांन सुरू जालीं. पुण 
तांचो विकास २० व्या शतकांत भरपूर जाला. दैनिक, साप्ताहिक, 

पाक्षिक, मासिक, द्वैमासिक, त्रैमासिक, चातुर्मासिक षाण्मासिक आनी 
वार्षिक. अशीं सगळे तरेचीं वर्तमानपत्रां संस्कृतांत निर्माण जाल्यांत. 
सगळ्यांत पयलीं १ जून १८६६ त 'काशीविद्यासुधानिधी' म्हुण पयलें 
मासिक सुरू जालें. हाजे नंतर १९०० त कांचीवरम्‌सून पहिली 
साप्ताहिक पत्रिका 'मंजुभाषिणी' म्हुण प्रकाशित जाली. हिजे संपादक 
आशिल्ले पी.वी. अनंताचार्य. आनी हळु हळु ह्या पत्रिकांचो विकास 
जायत गेलो. सन १९०७ त “जयंती म्हुण पैलें दिसाळें संस्कृतांतल्यान 
सुरू जालें. हेंवूय त्रिवेंद्रम्‌ केरळच्यान सुरु जालें, आनी हाजे संपादन 
करताले कोमल मारूताचार्य आनी लक्ष्मीनंदन स्वामी. थंयच्यान संस्कृत 
पत्रिकांची वैजयंती म्हळ्यार गुडी दैनिक जयंतीक लागून फडफडूंक 
लागिल्ली ती अजून मेरेन तशीच आकाशांत फडफडत आसा. संस्कृतांत 
३ दिसयाळीं ,१३ आठवड्यांची, १० पंद्रा दिसांची, ६३ म्हयन्याळीं, 
३ दोन म्हयन्याळीं, २० तीन म्हयन्याळीं, २ चार म्हयन्याळीं, ३ स 
म्हयन्याळीं अशी ही वर्तमानपत्रकांची संख्या मेळटा. आयज हांतलीं 
कांय बंद आसूंकूय फावता. ह्या वर्सानी 'चांदोबा' म्हणटा तें म्हयनाळें 
संस्कृतांत छापून प्रसिद्ध जाता. 


अशे रीतीन संस्कृत साहित्य आयज खूब फुल्लां, फळ्ळां. ताजो 
विस्तारूय खूब जाला. आयच्या संस्कृत साहित्याचो इतिहास बरैल्लो 
जाल्यार तो एक व्हड ग्रंथ जातलो हातूंत दुबाव ना. हाजेवेल्यान 
सामकें स्पष्ट दिसून येता कि हया धकाधकीच्या जीवनांत संस्कृत 
साहित्यान कशी तग मारली ती. म्हुण कोणेंय तिका मृत भाषा म्हुण 
उणी लेखूंक जायना. 


(१८-९-१९८८) 


संस्कृत साहित्यांत वर्षा वर्णन 


मनीस सैमांत जन्म घेता म्हुण तो सैमाचेंच एक आंग आसा अशें 
जाता. सुंदरकाय आनी म्होवाळपण हांची कल्पना ताका सैमातल्यानूच 
मेळ्या. म्हुण कविचें मन सैमाकडेन दाट संबंद दवरता. हांतल्यान तो 
सैमाच्या सुंदरकायेचें आनी म्होवाळपणाचें दर्शन आपल्या काव्यांतल्यान 
घडोवपाचो यत्न करता. हें करताना तो सैमाच्या वेगवेगळ्या रूपांकडेन, 
तशेंच पशु-पक्षी, झाडां-पेडां , दोंगर, दोंगरसरायो , झरे, न्हंयो, समुद्र, 
कालचक्र बी गजालीकडेन आपुलकीचें नातें दवरता. 


तशें पळयत जाल्यार जिवावळीची जीण आनी वर्षा og हांचो 
जिवाळ्याचो संबंद आसा. उदक नासत जाल्यार सैमांत जिंत्रूप आसूंक 
शकचो नासलो. म्हुण वर्षा रुतु केन्ना येतलो हाजी वाट प्रत्येक प्राणी 
उर्बेन पळेयता, मनीस लेगीत वर्षा रुतुची वाट पळेयता. वर्षा रुतु 
येतकीच सैमांत जावपी बदल ताज्या लक्षांत येता. तो ताजी बारीक 
तेळणी करता आनी आपल्या मनांतली उमळशीक काव्यांत बरोवन 
दाखयता. संस्कृत साहित्यांतल्या कर्विनी अतिशय सूक्षीमपणान वर्षा 
रुतुर्चे वर्णन केलां आनी आपल्या तरेतरेच्या कल्पनांनी ताका सजोवन 
संस्कृत साहित्य व्हड करपाचो येत्न केला. 

वर्षा रुतुंत सुरवातीक आकाशांत कुपां जमतात, वारो व्हांवता, 
जगलां जगजगतात, मोठी गर्जणी जाता आनी पावस पडता. जमीन 
सगळी धुवून सामकी निवळ जाता. मागिर भूंय पांचवीचार जाता. 
भरपूर पडपी पावसाक लागून झरे, व्हाळ, न्हंयो उपाट भरून व्हांवूक 
लागतात. मागिरच्या काळांत झाडां-झुडपां, तण, शेतांतले पीक भरपूर 
वाडटा. धर्तरेचेर एक प्रकारचें प्रफुल्लित, आनंदित अशें वातावरण 
पसरता. सगळी जीवसृष्ट ह्या आनंदात बुडटा. 


अशे वेळार संस्कृत कवि आपले साहित्यांत वर्षा रुतुचेर तरेतरेच्यो 
कल्पना करून सैमाची सुंदरकाय दाखोपाचो येत्न करता आनी ताजो 
आनंद भरपूर भोगता. म्हुण आषाढ महिन्याच्या पयल्याच दिसा जेन्ना 
संस्कृत कविक आकाशांत दोंगराच्या वयल्या भूंयक तेकून कूपाचें 
म्हळ्यार मेघाचें दर्शन जाता तेन्ना ताजा तोंडातल्यान शलोक भायर 
सरता, “आषाढस्य प्रथम दिवसे मेघमार्लिष्टसानुम्‌ 
वप्रक्रीडापरिणतगजप्रेक्षणीयं ददर्श |” 


अशे तरेचीं हीं वर्णनां आमकां संस्कृत साहित्यांत वर्षा रुतुचें 
विविध रूपान दर्शन घडयता. दुसरो एक कवि पर्वताच्या वयल्या 
धर्तरेक लागून आशिल्ल्या आकाशांत ढग पळोवन म्हणटा - “ श्रयति 
शिखरमद्रेर्नूतनस्तोयवाहः | हो उदक व्हांवन व्हरपी नवोच मेघ पर्वताच्या 
तेमकेचो आश्रय घेता (तो पळयात)”. उदक व्हांवपी मेघ जसो काय 
थकून विश्रांति घेता ही कल्पनाच कितली सुंदर! एकाद्रो मनीस दोंगर 
चडून वतकीच थकवो घालोवपाक आपलें ओजें सकयल दवरता आनी 
हुश्श करून जसो हात-पाय पसरून बसता तसो हो मेघ उदकाचें ओजें 
सकयल दवरून दोंगराचेर बसला म्हणपाचो कविक सुचोवपाचें आसा 

काय कितें अशें दिसता. “दोंगराचेर कुपां पावल्यांत, ती थंय गर्जणी 
करतात आनी वर्षाव करतात .” हे दृश्य पळोवन तिसरो एक कवि 
सामको भारावून म्हणटा - 

गुरुगर्भभरकलान्ता: स्तनन्त्यो मेघर्पक्तय: | 

अचलाधित्यकोत्संगामिमाः समधिशेरते ॥ 

खूबूच वजनी आशिल्ल्या गर्भाच्या AR थकिल्ली बाविल्ली मेघमाळ 
मोटमोट्यान आडत दोंगराच्या मांडीर विश्रांति घेता. हांगा मेघमाळेक 
बाळंतपणाच्यो वेणो येतात म्हुण अश्यावेळार ती मोट्यान गर्जणी करून 
उदकाचो प्रसव करता म्हणपाचे faa कविन vd केलां. 


संस्कृत साहित्यांत वर्षा रुतुचें वर्णन मुखेल रूपान दोन aid 
दिसता. एक सादें, सरळ तर दुसरें कल्पनेच्या विलासांत wes. वर्षा 
रूतुच्या साद्यासुद्या वर्णनांत कल्पनेक पाखां नात ज्यांका लागून उडून 
पैस पैस वचूंक मेळना, आनी वर्षा रुतुचीं तरेतरेची रूपां पळोपाचो 
हावेस धरूंक जायना. ह्या वर्णनांत फक्कत वस्तुस्थिति तितली दिसता. 
म्हळ्यार सैमांत जे घडटा त्याच पद्धतीन कवि चित्र मुखार उबें करता. 
हे नदरेन आदिकवि वाल्मीकिन केल्लें वर्षा रुतुचें वर्णन wet सादेसुर्दे 
आसा तें पळयात. अयोध्येचो राजा दशरथ आपल्या शिकारीच्या प्रसंगांत 
वर्षा रुतुचें वर्णन करता - “गर्मी एकदम ना जाल्या. थंड Hui दिसूं 
लागल्यांत. तांकां पळोवन बेबे, चातक, मोर बी आनंदित जाल्यात. 
शेवण्यांचीं पाखां भिजल्यांत. हे पक्षी पावसाळ्यांतल्या वान्‍्यान हालपी 
झाडांचेर मोट्या कष्टान बसल्यात.” ऋष्यमूक पर्वताचेर राम 
लक्ष्मणाकडेन वर्षा रुतुचें वर्णन करता - “लक्ष्मणा पळय, आकाशांत 
कुपां पसरल्यांत. सांजेचें तांबडें आकाश मेघांक लागून धुरकट दिसता . 
झाडां पावसाच्या उदकान अभिशेक केल्लेभाशेन दिसतात. धूळ शांत 

जाल्या. गरम वारो थंड जाला. राजांनी दिग्विजय बंद केला, आनी 
प्रवासी लोक घरा परते आयल्यात. पावसाक लागून वाहनां बंद आसात. 
एकेवाटेन पांचवीचार हरियाळी दिसता तर दुसरेवाटेन मोराच्या नाचाचो 
उत्सव सुरू जाला. न्हंयो, तळ्यो, बांयो उपाट भरून गेल्यान सगळ्या 
जमनीर उदकूच उदक जालां. भयंकर पावस पडटा आनी वारोय 
जोरान व्हांवता.” | 


हेच पध्दतीन महाकवि कालिदासान ऋतुसंहारांत केल्लें वर्षा 
रुतुचें वर्णन पळयात - 

सदा मनोज्ञं स्वनदुत्सवोत्सुकं विकीर्णाविस्तीर्णकलापशोभितम्‌ | 

ससंभ्रमालिंगनचुंबनाकुलं ग्रवृत्तनृत्यं PST बर्हिणाम्‌ ॥ 

सदांच सुंदर दिसपी, गर्जणी करपी कुपांकडेन पळोवन तांच्या 
सोबीतकायेचेर रिझून उठपी तशेंच आपल्या फुलयल्या fracas 
सुंदर दिसपी मोरांचो चोंबो बेगीबेगीन आपल्या आवडत्या मोरणीच्या 
गळ्याक गळो लायतात आनी तांचो उमो घेवन नाचतात. 


माघ कविन "शिशुपालवध" ह्या काव्यांत वर्षा रूतुचें जें सादेंच 
वर्णन केलां, तें अशें आसा - 

शमिततापमपोढमहीरज: ग्रथमबिन्दुमिरम्बुमुचोम्भसाम्‌ | 

प्रविरलैरचलाङ्गनमंगानाजनसुभगं न सुगंधिं न चाकरिरे ॥ 

मेघाच्या पयल्याच खेपेक पडिल्या थोड्या थोड्या वर्षावान ग्रीष्म 
ऋतुंतलो ताप पैस केलो, जमनीवयली धूळ गच्च बसली आनी रैवतक 
दोंगराचो वाठार तर सुवासान भरून बायलांक वचपा येवपासारखो 
जालो. त्याच कविन आनी एक कडेन म्हळां - वर्षा रुतुक लागून सूर्य 
दिसनासो जाला. पक्षी आपल्या घरट्यांत वचून बसल्यात, आनी दिशांचें 


ov 


गिन्यान योग्य रीतीन समजून येना. अशें हें संस्कृत साहित्यांतलें वर्षा 
रुतुर्चे सादेसुदें वर्णन आसा. 

संस्कृत साहित्यांतल्या दुसऱ्या तरेच्या वर्षा रुतुच्या वर्णनांत 
कविंच्या कल्पनांचो विकास खूब दिसता. कवि आनी वर्षा रुतु ह्या 
दोघांचें तादात्म्य जाल्यान कवि स्वता सैम जाता. तांतल्यान सैमाचेर 
तरेतरेच्या रूपकांचो आरोप करता. हाजो अनुभव आमकां वैदिक 
साहित्यात लेगीत मेळटा - 

रथीव कशयाश्राँ आभिक्षिपन्नविदूतान्‌ कृणुते वर्ष्योऽहम्‌ | 

दूरात्‌ सिंहस्य स्तनथा उदीरते यत्‌ पर्जन्यः ळृणुते वर्ष्यं नभ: ॥ 

ह्या ऋचेंत कविक वर्षा देव रथांत बसून आयिल्लो दिसता. ताजें 
हातांत जगलांचो चाबूक आसा. त्या चाबकान तो कुपांच्या घोड़यांक 
चलयता. जेन्ना तो आकाशांत खूब पावस शिंपडता तेन्ना पैसच्यान 
सिंहनाद जाता. (हांगा वैदिक ऋषिन म्हळ्यार कविन एक वैज्ञानिक 
सत्य निवेदन केलां. तें म्हळ्यार पावस पडपावेळार केन्ना केन्ना 
ढगांत वीज चमकता आनी मागीर मोठो आवाज जाता.) हें वर्णन 
करताना कविन एका अमूर्त वस्तुक मूर्त स्वरूप दिलां, तें म्हळ्यार वर्षा 
देव. तो रथांत बसून येता. ताज्या रथाचे घोडे कुपां आसात. ताजो 
चाबूक म्हळ्यार वीज. तो जेन्ना चाबूक मारता तेन्ना पैसच्यान 
सिंहानादाभाशेन मोटो आवाज जाता. अशे रीतीन सैमाक मूर्त स्वरूप 
दिवन जें एक साकार चित्र उभें केलां तें खूबूच सुंदर आसा. 


संस्कृत कवि सैमांतल्या वर्षा रुतुची सुंदरकाय पळोवन आपले 
आपुण आनंदाच्या वयल्या पांवड्यार पावता. अशे वेळार केन्ना केन्ना 
सादेंच आशिल्ले वर्षा रुतुचें वर्णन उपमा, उत्प्रेक्षा बी अलंकारांनी कवि 
नटयता आनी सैमांत भरून आशिल्लो उल्हास खूबूच चित्रमय रूपान 

आमचे मुखार दवरून आपलो आनंद व्यक्त करता. हे नदरेन 
आर्यासप्तशतींतलो हो श्लोक पळोवपासारको आसा - 

जाम्बूनदवीरुदिव स्तम्भे लिखिता महेंद्रनीलस्य | 

सौदामिनी नवीने बलाहके वितनुते कुतुकम्‌ ॥ 

इंद्रनीळ मण्यान मढयल्या खांब्यार बरयल्या (यशरुपी) भांगराच्या 
रेघेपरमाणे वीज नवीन आशिल्ल्या ढगांत कौतुक पसरायता. हांगा 
इंद्रनीळ मण्यांचेर यशाची भांगरा रेघ आनी कुपांचेर विजेची चमक 
हांतूंत कविक जें कौतुक दिसता, तें कौतुक एक मनभुलोवपी दृश्य 
साकार करता. ह्या रूपकात्मक दृश्य चित्रांत गतिबरोबर जो उल्हास 
आसा तो स्पष्ट ना पुण व्यंग जावन आसा. 


आकाशांत आयिल्ली नवीन-नवीन, मोट-मोटी Hui पळोवन महाकवि 
कालिदासाक एका पौराणिक गजालीची याद जाता. ती गजाल अशी 
आसा. पयलींच्या काळांत पर्वतांक पाखां आशिल्लीं, आनी ते खंयचेंय 
खंय उडून वताले. ताका लागून खूबशी नासधूस जाताली. इंद्रान हें 
पळयलें आनी पर्वतांची पाखां कापून उडोवपाक सुरवात केली. इतले 
मजगतीं कांय पर्वत समुद्रांत वचून लिपून रावले. ह्या गजालीचो संदर्भ 
घेवन महाकवि कालिदासान चमत्कृति निर्माण करपा नदरेन एक 
श्लोक बरयलो - 

पुरंदराक्रांतभयेन ये पुरा पयोनिधिं प्रापुरळूनपक्षका: | 

समुत्पतन्तीव त एव भूधरास्तत: समुद्यन्नववारिदच्छलातू ॥ 

मळ्यार पयले इंद्राच्या भयान भयभीत जावन पांखाटे आशिल्ले 
जे पर्वत समुद्रांत वचून लिपून राविल्ले तेच पर्वत (इंद्राचे भय ना 
जाह्नयान) नवीन कुपांच्या रूपान आकाशांत पसरत चलल्यात काय 
कितें अशें दिसता. 

एका प्रेयसीचो प्रियकर गांव सोडून भायर गेक्लयाक खूब दीस 
जाल्ले आसतात. ताका लागून ताज्या प्रेयसीक आपल्या नित्यकर्माचेर 
मोटीशी आस्त नासता. म्हळ्यार शिंगार बी करून घेवपाक तिका 
उमेद दिसना. पुण प्रियकर आयिल्लो पळोवन शिंगार करपाचे दृष्टीन 
ती आपले केंस सोडटा. हें सारकेपण लक्षांत घेवन कवि चमत्कृति 
कशी रंगयता ती पळयात - 

पयोदकालेन चिरप्रवासिना समागतेनाभिनवं प्रिये दिशाम्‌ | 

विमुच्यमाना इव केशवेणयो विभान्ति कामं नवमेघर्पक्तय: ॥ 

खूब दिसांनी आयिल्ल्या वर्षा रुतुक पळोवन मेघमाळा केसांची 
वेणी सोडटा आसताना अतिशय सोबता. हांगा सैमाच्या मानवीकरणांत 
सरळ भावात्मक व्यंजना दिसून येता. 


वर्षा Odd आनी मनीस हृदयांत एक गूढ संबंद आसा. हाजी 
खबर संस्कृत साहित्यांतल्या कविक प्रकर्षान जाणवता. वर्षा रुतु 
येतकीच परदेशांत गेळ्या मनशाक घरा येवपाची खूब इत्सा जाता. 
आकाशांत pul जमिल्ली पळोवन बायल लागी आसताना लेगीत ताजें 
मन चंचल जाता मागीर दूर प्रदेशांत आशिल्ल्या वियोगी मनशाची 
स्थिति कितें जायत? ह्या संबंधान मेघदूतांत कविन जो व्यंग्यात्मक 
प्रश्‍न विचारला तो पळेयात - 

मेघालोके भवति सुखिनोऽप्यन्यथावृत्तिचेत: 

कण्ठाश्लेषप्रणयिनि जने कि पुनर्दूरसंस्थे | 

हांगा वर्षा रुतुंतल्या मेघान कविक सामकें घुसळून काडलां 
म्हणपाची गजाल स्पष्ट जाता. पुण कुपां पळोवन आपलो आवडतो 
मनीस जेन्ना परत येना तेन्ना एका विरहिणी बायलेक मदनाच्या 
धोणुची दोरी तुटिल्याचो भास जाता. तातूंत ती आपलें दुक्ख करें 

दाखयता तें पळोवपासारकें आसा - 

उपैति घनमण्डली नदाति नीलकण्ठावली 

ताडिल्लसाति सर्वतो वहाति केतकीमारुतः | 

इतोऽपि यदि नागतः प्रियतमो न मन्येऽधुना 

बध्नाति मकरध्वजस्त्रुटितशिजिनीक धनु: ॥ 

“आकाशांत PU भरून आयल्यांत, मोर आड़त आसात, जगलां 
जगजगतात, सगळीकडेन केतकी वनांतलो वारो व्हांवत आसा. तरी 
लेगीत म्हजो मनीस परदेशांतल्यान अजून घरा येवं ना. तेन्ना म्हाका 
दिसता, मदनाल्याँ ध्रनुष्याची दोरी तुटल्या जावेत.” ह्या उद्दीपन अवस्थेंत 
विरहिणी agent अवस्था कितली दुक्खी जाली आसत हाजी कल्पनाच 
करूं येना 


अशे..तरेन कल्पना विलासांत रस्षिल्ल्यान संस्कृत साहित्यांत 
वर्णन केल्ली वर्षा. oda दश्यां कांय वेळारं.अतिशयोक्तिपूर्ण दिसतात 
अलंकाराचे 'आधिक्यं'दाखोवंक hig वेळार कर्विनी ह्यो गजाली मानून 
घेतल्यात. एक Tae पळै यांत्र: 

चन्द्रबिम्बरवितारकामण्डलानि घनमेघडम्बरेः / 

भक्षितानि जलदोदरेषु तद्रोदनध्वनिरिवैष गार्जितम्‌ ॥ 

भरून आयिल्या कुपांनी चंद्र, सूर्य, तारे बी सगळीं (खगोल) 
मंडळां खावन उडयलीं त्या वेळार कुपांच्या पोटांत जो आवाज जाता 
तो बहुतेक चंद्र, सूर्य, तारे बी (खगोल) मंडळांच्या रडपाचो आवाज 
आसूं येता. 


कांय वेळार ह्या अतिशयोक्तिंत लेगीत एक सत्य आसता. सैमाचेर 
शृंगाराचो आरोप करून कवि विप्रलं भाभास निर्माण करता. हे गजालीक 

ताज्या मनांत आशिल्ले स्थायी भावूच कारण आसतात. अशे रीतीन 
स्थायी भावांचो आरोप करून कवि चमत्कार निर्माण करता आनी 
सैमाकडेन जवळीक सादपाचो येत्न करता. ग्रीष्म रुतुक लागून तयार 
जाल्ले सैमांतलें हृश्य पळोवन कविक दुक्ख जाता. कविचे मुखार एक 
न्हंय आसा. ती न्हंय ग्रीष्म रुतुंतल्या सोसना असल्या ओतान आटल्या. 
पुण उदकाचो एक बारीक प्रवाह न्हंयच्या खोलगट भागांतल्यान व्हांवता. 
आजूबाजूच्या कांठार पिकून सुकिल्लीं पानां पडिली आसात. आनी वर्षा 
ee र सुरवातीक आकाशांत Ades मेघाक उद्देशून एक 
कवि म्हणटा - 







हातूंत कविन एका १ aN 
केला. न्हंयचो बारीक प्र 
पानां म्हळ्यार तिजी धवसाण. 
पयलेच्या आनंदाची, सौभाग्याची याद करून दिता. आनी ही याद 
दिवन कवि आकाशांत आशिल्ल्या त्या सुंदर मेघाक सांगता, ही विरहिणी 
ed जें केक्यान आपली दुर्बलकाय झटकून उठतली अशें fod तरी 
तूं कर. अशे रीतीन विप्रल॑भ श्रृंगाराचो सैमाचेर आरोप करून कविन 
चमत्कृति निर्माण करपांत बरेंच यश मेळयलां. 

हे पद्धतीन संस्कृत साहित्यांत वर्षा रुतुक सगळे तरेन सजोवपाचो 
येत्न केला म्हणपाचें स्पष्ट दिसता. 


(१६-७-१९८९) 

मंत्रोच्चारणाचे म्हत्व 


हिंदू धर्माचो खंयचोय धार्मिक विधी घेतलो जाल्यार तातूंत 
मंत्रांचो संबंद ना अशें ना, प्रत्येक विधींत एक ना एक मंत्र आसा. 
मनीस जल्माक येत सावन मर म्हणसर जे जे विधी करपाचे आसतात 
ते मंत्रांच्या उंचाराबरोबर करपाचे आसतात. हांतूंत सोळा संस्कार तर 
आयलेच, त्याभायर सदांची नित्य-नैमित्तिक धार्मिक कर्मा देखील येतात. 

मंत्र शब्दांत दोन अक्षरां आसात - 'मन्‌' आनी 'त्र'.. ह्या दोन 
अक्षरांचो अर्थ स्पष्ट करपी संस्कृतांत एक श्लोक आसा - 

मकारो मननं प्राह त्रकारस्त्राणमुच्यते | 

मननत्राणसंयुक्तो मंत्र इत्यभिधीयते ॥ 

मंत्र शब्दांतलो मकार म्हळ्यार मनन; जाल्यार ‘AHI’ म्हळ्यार 
त्राण, अर्थात रक्षण. हाजेवेल्यान मनन आनी रक्षण ह्यो गजाली जातूंत 
आसात ताका मंत्र म्हणतात. 


संस्कृत भाषेंत आशिल्ल्या निरुक्त ह्या ग्रंथांत मंत्राची आनिक 
एक व्याख्या दिल्या, ' मंत्रा: मननात्‌ (७-१२)', म्हळ्यार ज्यांचे मनन 
करपाचें आसता आनी ज्यांच्या पासून यज्ञ, देव, आत्मो हांचें गिन्यान 
जाता ताका मंत्र म्हणप. 


संस्कृत व्याकरणशास्त्रांत शब्दाक 'ब्रम्ह' ही संज्ञा दिल्या. ह्या 
शब्दब्रम्हापासून सगळें मंत्रशास्त्र उत्पन्न जालां. मंत्राक सामर्थ्य आसा 
तें ताज्या उच्चारांत. मंत्र उच्चारतकीच भायर पडपी सुरांचीं ल्हारां 
वातावरणांत कंपन सुरू करतात. त्या कंपनांतल्यान शक्त प्रगट जाता. 
मंत्र हो देवतेच्या तेजोरूपान भरिल्लो आसता आनी तांतल्यान देवतेचें 
स्वरूप प्रगट जाता अशी त्या त्या मंत्राची साधना करपी साधकाची 
भावना आसा. 


मंत्र म्हळ्यार Head एकठांय हाडिल्लीं अक्षरां वा शब्द न्हय. 
मंत्रांत जी शब्द-रचना आसा तांतूत एक अक्षर लेगीत ह्यावटेचें त्यावटेन 
जावपाक जायना. देख दिवन हें समजावपाचो येत्न करता. ऋग्वेदाची 
पयली ऋचा म्हळ्यार ओळ आसा - 

आग्निमीळे पुरोहितं यज्ञस्य देवमृत्विजम्‌ | 

होतारं रत्नधातमम्‌ ॥ 

ह्या ऋचेतलो पयलो शब्द आसा “अग्नि”. संस्कृतांत अग्नि 
शब्दाबद्दल दुसरो शब्द आसा 'वल्नि'. वैर सांगिळ्या ऋषेंत ' अग्नि' 
शब्दाच्या जाग्यार 'वह्लि' शब्द घालून 'वह्लिमीळे पुरोहितं यज्ञस्य 
देवमृत्विजम्‌ ' अशें म्हणूं नज. कारण मंत्रांत आशिल्लया शब्दांनी मातूय 
बदल करूंक फावना. कित्याक काय म्हळ्यार ते शब्द त्या मंत्रांत 
आशिल्ल्या शक्तिचे प्रतीक आसतात. हें प्रतीक मंत्रद्रष्ट्या रुशीच्या 
तपाच्या तेजान प्रगट जालें आसता. अर्थात शब्द बदले कि त्या 
प्रतीकाक वेर वता. ही वेर वचूंक जायना म्हुण मंत्रांतले शब्द बदलपाक 
जायना. 

मंत्राच्या उच्चारान साधकाली भितल्ली शक्ति जागी जाता आनी 
ताका खूब Are बळ, सामर्थ्य मेळटा. मंत्रांत दिसपी शब्दांपरस चैतन्य 

चड आसता. म्हुण विधिपूर्वक अचूक केल्लें खंयच्याय मंत्राचें पुरश्चरण 
अचूक फल दिता आनी ताजेपासून मोटीमोटी फळां लेगीत प्राप्त करून 
घेवंक येतात अशी विश्वासू लोकांची भावना आसा. 

प्रत्येक मंत्रांत एक गूढ शक्त आसा आनी ती उजवाडाक हाडप 
हो मंत्रसाधनेचो मुखेल उद्देश. खंयच्या मंत्रापासून Gad फळ मेळटा, 
ताजो विधि कसो करचो, ह्याविशीं आमगेल्या पूर्वि्ण्या ऋषि-मुनींनी 
गंभीरतायेन विचार करून बरौन दवरलेलें आसा. 


अशे रीतीन सगळ्यो इत्सा सिद्ध करून दिवपी मंत्रांच्या उच्चारणांक 
खूब म्हत्व आसा. ताजें एक शास्त्र आसा. मंत्राचीं अक्षरां एका विशिष्ट 
पद्धतीन उच्चारपाचीं आसतात. पुस्तक VSS आनी तातूंत पळोवन 
मंत्रोच्चारण केलें म्हुण जायना. योग्य रीतीन मंत्रोच्चारण करतलो जाल्यार 
ताका गुरुमुख, लागता. गुरुल्या तोंडांतसून भायर आयिल्ल्या Aart 
उच्चारण यथायोग्य आयकून ताजी एक प्रकारें संथा घेवनूच त्या त्या 
मंत्राचे उच्चारण केल्यार ताका म्हत्व आसा. म्हळ्यार मंत्र हो 
गुरुमुखांतल्यान आयकून पाठ करून म्हणूक जाय - 

पुस्तकप्रत्ययाधीतं नाधीतं गुरुसन्निधौ | 

न शोभते सभामध्ये जारगर्भा इव स्त्रिय; ॥ 

गुरुम्हऱ्यांत बसनासताना पुस्तक पळोवन घेतिलें ज्ञान सभेंत 
सोबना. म्हुण Hard शिकप गुरुमुखांतल्यान करून घेवंक जाय. 


मंत्रांच्या उच्चारणाचें एक विज्ञान आसा. हाका मात्राविज्ञान 
म्हणतात. हातूंत शब्दांच्या ध्वनीचे प्रमाण कळटा. र्‍हस्व, दीर्घ, प्लुत, 
तशेंच उदात्त, अनुदात्त स्वरित बी स्वरांचें नेमके उच्चारण कळटा. 
व्यंजनांचे कठोर, मृदु, अल्पप्राण, महाप्राण, बी भेद; कंठ्य, तालव्य 

बी स्थानां सगळें वेवस्थित समजून घेवपाक येता. आनी ह्या गजालीक 
मंत्रोच्चारणाचे दृश्टिन खूब म्हत्व आसा. हांतूंत जर चूक जाली तर 
केदो वायट परिणाम जाता ह्याबद्दल पाणिनीय शिक्षेत वेवस्थित सांगलां. 
पाणिनीय शिक्षेंतलो शिळोक असो आसा - 

मंत्रो हीन: स्वरतो वर्णतो वा 

मिथ्याप्रयुक्तो नतमर्थमाह | 

सवागबज़ो यजमानं हिनस्ति 

यथेन्द्रशत्रुः स्वरतोऽपराधात्‌ ॥ 

मंत्रांतलो स्वर अथवा वर्ण ना जालो अथवा कशाकसोय उच्चारलो 
जाल्यार त्या मंत्रांतलो अर्थ जाय तसो जायना. आनी ताका लागून 
मंत्र शब्दरूप वज जाता आनी यजमानाली हिंसा करता. एका मंत्रांत 
आशिल्लया ' इंद्रशत्रु' शब्दांतल्या स्वराच्या चुकीक लागून जशी वायट 
गोष्ट घडली तशी दुसरी गोष्ट घडून येवंक शकता. 


'इंद्रशत्रु' शब्दाक लागून जें विपरीत घडलां त्यासंबंधीची कथा 
तैत्तरीय संहितेंत आयल्या. ती अशी आसा - 


विश्वरूप नांवाचो एक ब्राह्मण असुरांचो भाचो आसलो. तो देवांचें 
पुरैतपण करतालो. देवांनी एक याग सुरू केल्लो. तातूंत ते सोमरसाचें 
पान करताले. पुण असुरांक सोमरसाचें पान करपाक मेळनासलें. 
विश्वरूपाची ओढ असुरांकडेन आशिल्ल्यान तो चोर्या असुरांक सोमरस 
पान करपाक दितालो. ही गोष्ट इंद्राक कळूळी आनी ताणें आपल्या 
वज़ान विश्वरूपाक ART. 


विश्वरूपाल्या बापायचें नांव त्वष्टा. आपल्या पुताक मारिल्लो 

आयकून ताका खूब राग आयलो. ताणें इंद्राचो सूड घेवपाक एक यज्ञ 
सुरू केलो. त्या यज्ञांत ताणें “इंद्रशत्रुर्वर्धस्व' ह्या मंत्रान यज्ञांतल्या 
अग्निक सोमरस अर्पण केलो. ह्या मंत्राचो अर्थ आसा 'इंद्राचो नाश 
करपी पूत वाढूं दी". 


हातूंत दुसरीच एक गजाल घडली. ह्या मंत्रांत त्वष्ट्यान वापरिल्ले 
शब्द बराबर आसले. पुण ताजें मात्राविज्ञान चुकिल्लें. ताका लागून ह्या 
शब्दांचे उच्चारण ज्या पद्धतीन जावपाक जाय आशिल्ले त्या पद्धतीन 
जावंक ना. म्हळ्यार हें मिथ्याप्रयुक्त जालें. ‘sag’ हो सामासिक 
शब्द. ह्या शब्दाची फोडणिशी दोन तरांनी करूं येता आनी ताका 
लागून ह्या शब्दांतल्यान दोन अर्थ are येतात. तत्पुरुष समास घेतलो 
जाल्यार ' इंद्रस्य शत्रुः = इंद्रशत्रुः' अशी ताजी व्युत्पत्ति जाता. हाजो 
अर्थ असो जाता ' इंद्राचो शत्रु वाढूं म्हळ्यार इंद्राक मारपी शत्रु वाढूं. 
बहुब्रीहि समासाच्या प्रक्रियेंतल्यान अर्थ Hea ' इंद्र आसा शत्रु ज्यागेलो' 
असो जाता, म्हळ्यार ' इंद्राकडल्यान मरपी असो पूत वाढूं ' असो अर्थ 
जाता. त्वष्ट्याक पयलो अर्थ जाय आसलो. त्यालागून ताका सामासिक 
शब्दांतलो शेवटचो स्वर उदात्त म्हणपाक जाय आसलो. पुण जालें 
विपरीत. 'इंद्रशत्रु' शब्दांतल्या पयल्या शब्दाच्या शेवटाक आशिल्लया 
अक्षराचा स्वर उदात्त जालो. ताजो परिणाम म्हळ्यार इंद्राक मारपी 
पूत जल्माक आयलो ना, तर इंद्राच्या हातान मरपी पूत जल्माक 
आयलो. त्या Yara नांव आसले "वृत्र", 


आनिक एक उदाहरण feds हें स्पष्ट करपाचो येत्न करतां. 
'स्थूलपृषतीमाग्निवारुणीमनड्वाहीमाल भेत” इति. ह्या मंत्रांतल्या 
'स्थूलपृषतीं' शब्दांत स्वराचो उच्चार जर बदललो तर अर्थभेद जाता. 

` 'स्थूला चासौ पृषती' असो कर्मधारय विग्रह केलो जाल्यार त्या शब्दांतलो 
शेवटचो स्वर उदात्त जाता. म्हळ्यार ह्या शेवटच्या उदात्त स्वराक 
लागून गाय मोठी आनी ठिबक्यांची आसा असो ताजो अर्थ जाता. 
'स्थूलानि पृषन्ति यस्याः सा” असो बहुव्रीही केलो जाल्यार सामूहिक 
शब्दांत पूर्वपदाक मूळचो स्वर प्राप्त जाता. बहुव्रीहि समासांतल्या 
'पृषन्ति' शब्दाचो अर्थ आसा “थेंब, ठिबके'. अर्थात हांगा ह्या शब्दाचो 
अर्थ जाता मोटेमोटे ठिबके आशिल्ली गाय, पुण ती आंगान मोटी 
आसतलीच असें म्हणूं जायना. तेन्ना स्वरांच्या उच्चारांचेर खूबूच लक्ष 
दिवंक जाय हातूंत इल्लोय gard ना. 


मंत्रांचे उच्चारण ह्यासंबंधान पाणिनीय शिक्षेत आनिक एक शिळोक 
आयला - 

अनक्षरं हनायुष्यं विस्वरं व्याधिपीडितम्‌ | 

अक्षता शस्त्ररूपेण वज़॑ं पताति मस्तके ॥ 

मंत्रोच्चारण करताना तांतलीं अक्षरां जर गळ्ळीं जाल्यार आयुष्याचो 
नाश जाता, तांतले स्वर चुकल्यार रोग जातात आनी अश्या चुकीच्या 
मंत्रोचारणान AAS अक्षता ALA WABI जावन पडतात. 


हें मंत्रोचारण कशाकशें करूंक जायना. मंत्रोच्चारण कशें करचे | 
ह्या संबंधान निरुक्त, शिक्षा, व्याकरण बी ग्रंथात खूब विचार केल्लो 
आसा. तांणी सांगिल्लयापरमाणें मंत्राचे जर उच्चारण जायत तर तो मंत्र 
बेगीन फलदायी जालेबगर रावना अशें ताजो अभ्यास करपी लोक 
सांगतात. मंत्राचे सामान्यतायेन उच्चारण कशें आसचें ह्यासंबंधी एक 
शिळोक आसा - 
| व्याघ्री यथा हरेत्पुत्रान्‌ दंष्ट्राभ्यां न च पीडयेत्‌ । 

भीता पतनभेदाभ्यां तद्द्दर्णान्‌ प्रयोजयेत्‌ | 

वागीण आपल्या पिलांक दांतांनी धरून व्हरता. पुण आपले दांत 
पिलांक लागचे नात हाजी काळजी घेता. त्याचबराबर पिलां तोंडांतसून 
सकयल पडूंक जायना म्हुण खबरदारीय घेता. fet पडत अथवा 
तांकां दांत लागत म्हुण ती भिवन आसता. तशेंच मंत्रांचे उच्चारण 
जावपाक जाय. मुद्दाम बलपूर्वक आनी दांत-ओंठ aga बी मंत्रांचे 
उच्चारण करप समा न्हय. अर्थात ते खूब म्होवाळ रूपान उच्चारपाक 
जाय. dard उच्चारण कर्कश दिसूंक फावना. तेन्नाच ते आपलो अर्थ 
स्पष्ट करूं शकतात आनी असल्या मंत्रोच्चारणांतल्यान दिव्य शक्ति 
प्रगट जाता. 


मंत्रोचारण कर्शे नासचें ते सांगताना एकेकडेन teat - 

नाभ्याहन्यान्न Mead न गायेत्‌ न कम्पयेत्‌ | 

मंत्राचेर उगीच आघात करप, उगीच खंय तरी जोर दिवप 
अश्यो गोष्टी घडूंक जायना. तशेच मंत्र गाण्याचे भाशेन म्हणूंक जायना 
वा तांच्या उच्चारांत कंपन उत्पन्न करूंक जायना. मंत्रोच्ारणाच्या 
संबंधान आनी थंयच फुड़ें अशें म्हळां - 

मधुरं च न चाव्यक्तं व्यक्तं चापि न पीडितम्‌ ॥ 

मंत्रोच्चारण मधुर आसचें, गोड आसचें, पुण अव्यक्त ARTA, 
म्हळ्यार स्पष्ट आसचें. तशेच तें व्यक्त आसचें पुण पीडलेलें आसचें 
न्हय, म्हळ्यार दांता-ओंठांचेर चड फोर्स घालून म्हणलेलें ARTA. 

यथा सुमत्तनागेंद्र* पदात्‌ पदं निधापयेत्‌ | 

एवं पदं पदाद्यन्तं दर्शनीयं पथक्‌ पृथक्‌ ॥ 

एकाद्रो मदोन्मत्त हत्ती जसो एका फाटोफाट एक पावलां उबारून 
दवरीत वता तशें एका शब्दानंतर दुसरो शब्द ह्या पद्धतीन स्पष्ट 

उच्चार करून मंत्रोच्चारण करपाक जाय. 

अशेंय जरी आसलें तरी कांय वेळार मंत्र एकश्रुतिन म्हळ्यार 
उदात्त, अनुदात्त बी स्वर दाखय नासताना म्हणून हवनादि कामां 
करपाक सांगिल्लें आसा, जशें - 'यज्ञकर्मण्यमजपन्यूङ्खसामसु (पा. 
सू. 9/2/38) बी. पूण अशे रीतीन म्हणून काम करचें पयले मंत्र 
संथा घेवन पाठ करताना उदात्त बी स्वर दाखोवनूच पाठ करूंक जाय. 
म्हळ्यार मागीर एकश्रुतिन म्हण्टासताना उदात्त बी स्वरांचें उच्चारण 
आपोआप जायत वता आनी योग्य तो अर्थ त्या मंत्रांतल्यान प्रगट 
जाता. हें मतिंत घेवन शास्त्रांत एकश्रुतिन मंत्र म्हणपाचो विधिय 
सांगिल्लो आसा. 

मंत्रोच्चारणात अर्थाकूय बी खूब म्हत्व आसा - 

यदधीतमविज्ञातं निगदेनेव शब्द्यते | 

अनग्नाविव शुष्कैधो न तदू ज्वलति कर्हिचित्‌ ॥ 

मंत्रोच्चारण फकत पठन केलें म्हुण सिद्ध जायना. ताजें ज्ञान 
म्हळ्यार अर्थज्ञान करून घेवंक जाय. तेन्ना तें चड फलद्रूप जाता. ना 
जाल्यार उजो नाशिल्लया जाग्यार सुकी लाकडां उडयल्ले भाशेन जाता 
मळ्यार त्या लाकडांचो उपेग जायना. 

कांय कडेन पुण वेद तिगोवन धरपाचे नदरेन ताजें पठन पाठन 
अर्थाशिवाय लेगीत करपाक सांगिल्ले आसा. 

एवं वर्णाः प्रयोक्तव्या नाव्यक्ता न च पीडिता: | 

सम्यरवर्णप्रयोगोण ब्रह्मलोके महीयते ॥ | 

एकंदर वयर सांगिल्या पद्धतिन मंत्रोच्चारणाचें म्हत्व लक्षांत 
घेवन जर मंत्रोच्चारण केलें जायत जाल्यार देवता संतुष्ट जातात आनी 
तो सम्यग्वर्ण प्रयोग करपी म्हळ्यार बरे तरेन अक्षरांचे उच्चारण करपी 
ब्रम्हलोकांत पूज्य जाता. 

(ASS वो) 

॥ अर्धनारीनटेश्वर ॥ 


' अर्धनारीनटेश्वरस्तोत्रम्‌' श्रीमत्‌ भगवत्पूज्यपादाचार्य 
शंकराचार्यांनी रचलां. ह्या स्तोत्रांत अर्धनारीनटेश्वर या देवतेचें वर्णन 
आयलां, आनी म्हुण अर्धनारीनटेश्वर म्हळ्यार कोण? ताजी उत्पत्ति 
कशी जाली? कित्याक जाली? या संबंधान पुराणाच्या आधारार थोडीशी 
माहिती सकयल दिल्या. 


अर्धनारीनटेश्वर म्हळ्यार एक दिव्य, भव्य आनी अपूर्व अशी 
ईश्वराली “एक प्रतिकृति’ वा आकृति” म्हळ्यार जाता. रुशीमुनींनी ह्या 
आकृतिचें रूपांतर बाकीच्या देवतांभाशेन मूर्तित करपाचो येत्न केला. 
ह्या मूर्तिचो अर्दो भाग बायलेचो तर अर्दो भाग दादल्याचो आसा. 
हातूंत बायलेचो अर्दो भाग म्हुणन जो सांगला तो पार्वतीचो, आनी जो 
अर्दो भाग दादल्याचो म्हणन सांगला तो म्हादेवाचो. हाजेवेल्यान 
अर्धनारीनटेश्वर शब्द 'म्हादेव' आनी 'पार्वती' हांका उद्देशून आसा 
म्हणपाचें स्पष्ट जाता. 


कालिदासान 'म्हादेवपार्वतीक' म्हळ्यार 'अर्धनारीनटेश्वराक' 
‘armel’ अशी उपमा दिवन did रूपक स्पष्ट केलां. ‘seq’ आनी 

'अर्थ' तशेच “अर्थ” आनी 'शब्द' Gera अभिन्न आसतात; तशेच 
‘tered’ आनी “पार्वती” सदांच अभिन्न आसात. dread कसलोच 
फरक ना, भेद ना. ह्या संबंधान कालिदासान आपल्या काव्यात हाजें 


` वर्णन करतासताना म्हळां - RLD KONKANI LIBRARY 


वागर्थाविव संपृक्तौ वागर्थप्रतिपत्तये | 
जगत. पितरौ वन्दे पार्वतीपरमेश्वरं 


॥ 

ह्या अर्धनारीनटेश्वराच्या उत्पत्तिसंबंधान लिंगपुराणांत एक मजेशीर 
खबर आसा. पयलीं ब्रम्हदेवाक Ye उत्पन्न करपाची बुद्द झाली. हैं 
काम करपाक ताणें आपल्या इच्छाशक्तिच्या नेटार कांय मानसपुत्र 
निर्मिले, आनी तांकां प्रजा निर्माण करपाची आज्ञा केली. ब्रम्हदेवाल्या 
त्या मानसपुत्रांनी प्रजा निर्माण करपाच्या कामाक सुरवात केली. पुण 
तांचेकडेन प्रजा निर्माण करपाक जायना जालें, तेन्ना आपले यत्न 
फुकट वतात, अशें दिसून ब्रम्हदेवाक खूप वायट दिसलें, आनी ताणें 
खूप कडक तप करपाक सुरवात केली. तेन्ना शिवान म्हळ्यार म्हादेवान 
अर्धनारीनटेश्वराचें रूप घेतलें आनी तो तागेल्या मस्तकांतल्यान भायर 
सरलो. तेन्ना ताका दिसून आयले कि ब्रम्हदेवाक आपणाल्या कामांत 
येस मेळूंक ना, आनी हाजेकडेन हें काम जायतशें दिसना. त्यावेळार 
ताणें ब्रम्हदेवासकट सगळें जग जळौन उडेयलें, आनी पर्थून Yee 
उत्पन्न करपाचो विचार केलो. तेन्ना ताणें आपल्या बायलेकडेन म्हळ्यार 
पार्वतीकडेन यौगिक प्रक्रियेन समागम करून परत ब्रम्हदेव, विष्णु 
हाचेसकट सगळी सृश्ट निर्माण केली. 


` अर्धनारीनटेश्वराचें वर्णन हेमाद्रींत सकेल दिल्लेभाशेन केल्लें आसा. 
अर्धनारीनटेश्वराचें दावे आंग बायलेचें. तिगेल्या कपाळाचेर कुकूम 


pie 


आसा. केस भरपूर, गळ्यांत हार, थान वाटकुळेच आनी घट्ट आसात. 
ती वस्त्र नेसल्या आनी तिणें ताजेर कमरपटो घाला. पाय रंगान 
रंगैल्यात तर दोळे काजळान रेखल्यात. तिज्या हातांत हारसो आनी 
कमळ आसा. अर्धनारीनटेश्वराचें उजवें आंग दादल्याचें. तागेलें मार्थे 
केसांच्या जटेन भरिल्लें आसा आनी ताजेर चंद्राची कोर दिसता. 
' आंगाक भस्म लायलां आनी गळ्यांत सोरोपाचें जानवें घालां. कमरेक 
सोरोपाचो पटो आसा. तशेंच ताज्या हातांत त्रिशूळ आनी अक्षमाळा 
नांवाची जपाची माळ आसा. हें सगळें वर्णन लक्षांत घेवन 
श्रीमत्शंकराचार्यानी ह्या मूर्तिचेर ' अर्धनारीनटेश्वरस्तोत्रम्‌' म्हुण आठ 
श्लोकांचें स्तोत्र रचेलां. ह्या स्तोत्रांतलो पयलो श्लोक असो आसा - 
चाम्पेयगौरार्धशरीरकायै कर्णूरगौरार्धशरीरकाय | 
धम्मि्लकायै च जटाधराय नम; शिवायै च नमः शिवाय ॥ 
ह्या शिळोकात श्रीमतूशकंराचार्यानी अर्धनारीनटेश्वराच्या आंगांचे 
तशेंच केसांचें वर्णन केलां. अर्धनारीनटेश्चराचे अर्धे आंग जें बायलेचें 
म्हळ्यार पार्वतीचे आसा, तें चांफ्याफुलाभशेन गोरें म्हळ्यार हळडुव्या 
रंगाचें आसा, तर अर्धे आंग जें दादल्याचें म्हळ्यार नटेश्वर म्हादेवाचें 
आसा तें कापराभशेन धर्वेफुछ आसा. तशेंच बायलेचें माथें केंसांच्या 
आंबाड्यान शोभता तर दादल्याचें माथें केसांच्या जटेन शोभता. अशे 
तरेन आशिल्या “ शिवा' म्हळ्यार ' पार्वती ” आनी “शिव म्हळ्यार *म्हादेव' 
ह्या दोघांयकूयं अर्थात अर्धनारीनटेश्वराक म्हजो नमस्कार. 


दुसऱ्या शिळोकांत वर्णन केल्यापरमाण पार्वतीन आंगाक कस्तुरी 
आनी PRA लायला तर म्हादेवान चितेचें wpe भस्म लायलां. 
हाजेशिवाय ह्या शिळोकात कविन ' कृतस्मरायै” ह्या पार्वतीच्या विशेषणान 
तिगेलो म्हादेवाचेर आशिल्लो मोग दाखैला, तर "विकृतस्मराय हे 

म्हादेवाक विशेषण दिवन म्हादेवान मदनाक लासून उडेल्या कथेची 
याद करून दिवपाचो येत्न केला. 


ह्या स्तोत्रात कविन साहित्यिक अंलकाराचो yet खूप उपेग 
केला. ह्या स्तोत्रात शब्दालंकारांचीं ata अर्थालंकारांचीं उदाहरणां 
खूपर्शी मेळटात. शब्दालंकारांचीं उदाहरणां तर चड करून दर एका 
शिळोकात दिसून येतात. ह्या efter फुडले शिळोक पळेयात - 

कस्तुरीकाळुंकुमचर्चिताये वितारज-पुंजविचर्चिताय | 

कृतस्मराये विक्तस्मरायै नमः शिवायै च नमः शिवाय ॥ 

मंदारमाळाकलितालकाये कपालमालांकितकंधराय | 

दिव्यांबरायै च दिगंबराय नम: शिवायै च नमः शिवाय ॥ 

हातूंत 'क-क', च-च', 'ज-ज' बी अक्षरांचे पुनरुच्चार करून 
अनुप्रासांचें जाळेंच उभें केला .कृतस्मरायै-विकृतस्मराय, दिव्यांबरायै 
-दिगंबराय' बी शब्दांच्या जोड्यांनी एकेक अक्षराचो फरक करून 
अर्थान्तर करपाचो बी कविन येत्न केला. 


कविन अर्थालंकारांचींय उदाहरणां दिवन आपलो आशय चड 
स्पष्ट करपाचो यत्न केला. अर्धनारीनटेश्चसच्या हातापायांक आशिल्या 
भांगरां-शिंगरांचें वर्णन करतासताना कवि म्हणटा - अर्धनारीनटेश्वराच्या 
पार्वतीच्या पायांत किण-किण असो मंजूळ आवाज करपी झंझर आनी 
वाळे आसात, तर हात भांगराच्या बाजूबंदांनी आनी कांकणांनी भरिल्ल 
आसात. ह्यो सगळ्यो वस्ती म्हादेवाच्या आंगार नात. पुण हो उणाव 
कविन दुसऱया एका तरेन म्हळ्यार रूपकालंकारान भरून काडला. तो 
म्हणटा - शिवाच्या पायांक सोरोपान झंझरा भाशेन विळखो घाला. 
ह्याच पद्धतीन हाताकूय सोरोपान विळखो घाला, जाका बाजूबंदाची 

गरज भासना. अशे रीतीन म्हादेवच्या भांगरा-शिंगराची उणीव सोरोपान 
भरून काढल्या. हें स्पष्ट करताना कवि म्हणटा - 

चलत्कुणत्कंकणनूपुराये पादाब्जराजत्फाणिनूपुराय | 

हेमांगदायै भुजगांगदाय नमः शिवायै च नमः शिवाय ॥ 

अर्धनारीनटेश्वराच्या केसांचें वर्णन करतासताना कविन कुपां 

आनी जगलाच्या जगळावपाचो देखावो उभो केला. तो म्हणटा - 
कुपांत खूप उदाक भरतकूच तांच्यांत जी नीळी काळसाण दिसता 
तश्या तरेचे केंस पार्वतीचे दिसतात, तर म्हादेवाचे केंस जगलांच्या 
जगमगपांत जो पिंगटपणा आसा ताजेभशेन दिसतात. हें रूपक फुडें 
दिल्लया श्लोकांतून स्पष्ट केलां - 

अंभोधरश्यामलकुंतलायै तडित्प्रभाताग्रजटाधराय | 

निरीश्वराये निखिलेश्वराय नम: शिवायै च नम. शिवाय ॥ 

म्हादेव आनी पार्वती दोघांय नाच करतात. पुण दोघांच्याय 

नाचाचो परिणाम वेगळो जाता. कारण तांच्या दोघांच्याय नाचांत फरक 
आसा. पार्वतीच्या नाचांत प्रपंच विकसित जाता, तर शिवाच्या नाचांत 
ताजो संहार जाता. शिवाचो नाच “तांडवनृत्य” ह्या नांवान प्रसिद्ध 
आसा. पार्वती ही जगञ्जननी आसा तर शिव हो जगदेकपिता आसा. 
ताका लागून पार्वती निर्मिति करपाचो येत्न करता आनी शिव तांडवनृत्य 
करून केन्ना केन्ना निर्मितिचो नाश करपाचेंय काम करता. हें 
सांगतासताना कविन वर्णन केलां - 

प्रपॅवसृष्ट्युन्युखलास्यकाये समस्तसंहारकतांडवाय | 

जगज्जनन्यै जगदेकपित्रे नमः शिवायै च नमः शिवाय ॥ 


हे रीतीन अर्धनारीनटेश्वराच्या रूपांत, भांगरांत, कर्तुपांत सामको 
फरक आसा. पार्वतीन मंदार फुलांची माळ माळळ्या, तर म्हादेवान 

` तकल्यांच्या कट्टयांची माळ घाल्या. पार्वती दिव्य वस्त्र न्हेसल्या तर 
म्हादेव दिगंबर आसा. हो त्या दोघांयतलो भेद कविन कसो वर्णन 
केला पळेयात - 
मंदारमालाकालितालकाये कपालमालांकितकंधराय | 
दिव्यांबरायैच दिगंबराय नमः शिवायै च नम: शिवाय ॥ 
इतलें आसूनय बी अर्धनारीनटेश्वर म्हळ्यार पार्वती आनी 
म्हादेव हीं दोगांय एकदम एकरूप जावन आसात. वेगवेगळ्या प्रकारच्या 
अलंकारांनी आनी वृत्तींनी दोगांय नटिल्ली आसूनय बी दोगी अभिन्न 
जाल्यांत आनी ताकालागून तांच्यांत कसलेंच दुजेपण उरूंक ना. ह्या 
thea कविचो हो शिळोक पळोवपासारको आसा - 
प्रदीप्तरत्नोज्वळकुंडलाये स्कुरन्महापन्नगभूषणाय | 
शिवान्वितायै च शिवान्विताय नम: शिवायै च नमः शिवाय ॥ 
एकंदरीत अशें दिसून येता कि संसारात सुख मेळपाक बायल- 
घोव दोगांय अभिन्न जावंक जाय. वास्तविक दोगांत फरक आसता, 
भेद आसता, तरीय दोगांय एकमेकांत मिळून मिसळून वचपाक जाय. 
दोगांनीय संसारात समरस जावयाचो येत्न केलो तरच हो संसार 
वेवसिथित करूंक येता आनी संसारतलो सगळो आनंद, सुख भोगां 
येता. 

